


Vol 35
Nru 186
Ottubru - Dicembru 2014

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqaddsa tal-Provincja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena

€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2014

comalt@ofm.org.mt
www.ofm.org.mt

Qoxra Quddiem:
Basilika Dormitio Mariae

Werrej



6



16



24

29



6 Storja tal-Fraŋgiskani fl-Art Imqaddsa
Il-Fraŋgiskani jitkečċew mič-Ċenaklu (1551)

16 San Ġwann il-Battista
Il-Prekursur tal-Haruf ta' Alla

24 In-Natura tas-Sagrificċju (4)

29 L-Angli fil-Hajja ta' Ġesù

35 I ĠW 4,7-12 – Alla huwa mhabba (1)



35



FUNDAMENTALIŻMU

ISLAMIKU

Matul dawn l-aħħar xhur inhsadna bl-aħbarijiet ta' gwerer u terroriżmu li qed isehħu fis-Sirja u l-Iraq minn elementi estremisti Islamiċi li sejħu lilhom infushom ISIL (Islamic State of Iraq and the Levant) jew ISIS (Islamic State of Iraq and Syria). F'daqqa waħda d-dinja donnha qamet għal ħolma kerha li fiha rat estremisti Islamiċi jaqtgħu l-irjus ta' gurnalisti barranin b'metodi barbari li jkexxju, ikečċu eluf ta' Kristjani mis-Sirja u ta' Musulmani ta' diversi gruppi differenti mis-Sunniti mill-Kurdistan, jokkupaw raffinariji taż-żejt u jiġbru miljuni ta' dollari mill-bejgħ tiegħu u mill-alleati tagħhom f'pajjiżi Għarab, u jgħaqqu magħhom eluf ta' simpatizzanti li ġew mill-Ewropa ħalli jiġġieldu l-gwerra qaddisa favur l-Islam.

It-tweġiba politika għal din il-problema kienet waħda ambigwa għall-aħħar. L-Istati Uniti u l-Ewropa, flimkien ma' alleati oħrajn, wiegħbu bil-bumbardamenti ta' postazzjonijiet ta' dawn l-estremisti, imma ma għamlu kważi xejn biex jiddefendu l-popolazzjoni fis-Sirja u l-Kurdistan mahruha u mkečċija minn djarha. L-istess pajjiżi tal-punent ma għamlu xejn biex jiddefendu l-preżenza ta' Kristjani f'dawn il-pajjiżi, li hi millenarja u antikissima, bir-riżultat li l-Kristjaneżimu għoddu sparixxa mis-Sirja u l-Iraq. Inhatfu missjunarji, fosthom il-Fraŋgiskan Patri Hanna Jallouf, membru tal-Kustodja tal-Art Imqaddsa u kappillan tal-parroċċa Fraŋgiskana tar-raħal Kristjan ta' Knayeh fis-Sirja. Uħud minn

...editorjal

Fundamentalizmu
Islamiku



dawn il-missjunarji ġew maqtula.

Minhabba interessi politiċi mahmuġa u diżonesti rajna l-Istati Uniti u l-Unjoni Ewropea indeċiżi x'jaqbd u jagħmlu quddiem il-politika ambigwa ta' Recep Tayyip Erdogan, il-President tat-Turkija, li għalkemm alleat mal-punent għax pajjiżu membru tan-N.A.T.O., imma jmxexxi gvern Islamiku f'pajjiż li suppost hu sekulari. Dan l-aħħar sa wasal li sostna li l-Amerika ma kixifhiex Cristoforo Colombo fl-1492, imma li "baħħara Musulmani waslu l-Amerika fl-1178" u Colombo qal li sab moskea f'Kuba! Mill-banda l-waħda t-Turkija laqgħet ir-rifuġjati Kristjani u Kurdi li ħarbu mis-Sirja u l-Iraq, imma żammithom bil-qawwa militari milli jmorru jiddefendu arthom kontra l-ISIL billi jibagħtu militanti ha jaqsmu l-fruntiera.

L-istess haġa qed tigri fil-politika tal-punent rigward il-President Russu Vladimir Putin, li minhabba l-kriżi fl-Ukrajna issa jinsab imbiegħed sew mill-kollaborazzjoni mal-pajjiżi tal-punent u jappoġġja bl-armi lil dawk il-pajjiżi fejn hemm inkwiet, inklużi l-pajjiżi tal-Lvant Nofsani u speċjalment il-gvern ta' Bashar al-Assad fis-Sirja.

F'ħafna pajjiżi oħrajn Għarab hemm tensjoni u vojta ta' poter. Eżempju tipiku hu l-Libja, fejn il-milizjani ribelli qed jikkontrollaw l-ajruport u l-istallazzjonijiet taż-żejt, u l-gvern hu prattikament ineżistenti u jikkontrolla biss biċċa ċkejtna mill-pajjiż.

Fl-Afrika hemm elementi estremisti Islamiċi li jiżirgħu terrur u taħwid, fosthom Boko Haram ("edukazzjoni tal-punent projbita"), li hataf gruppi ta' tfajliet mill-iskejjel u

biegħhom bħala skjavi. Il-lista tista' tibqa' sejra...

Is-sitwazzjoni politika dinjija hi ċertament imwiegħra. Il-problema hi li l-pajjiżi hekk imsejha ċivilizzati donnhom ftit għandhom qawwa biex jikkontrollaw is-sitwazzjoni. Il-periklu hu serju, għax kien proprju minn dawn il-pajjiżi hekk imsejha ċivilizzati li telqu eluf ta' terroristi Islamiċi li kienu daħlu biex jgħixu f'Europa li tiddikjara lilha nnifisha hielsa u sekulari! Dan ifisser li fl-Ewropa hemm biss post għal min jiġġieled bil-qawwa għad-drittijiet tiegħu bħala minoranza (Islamika, jew "gay", jew ta' elf tip ieħor) basta li tiskot u titmewwet l-idea li xi darba l-Ewropa twieldet bħala kontinent ta' dinjità umana bbażata fuq il-Kristjaneżimu. Anzi, kull sinjal ta' Kristjanità hu projbit u ppersegwitat b'mod selvaġġ, akkost li jispikkaw kull tip ta'

fundamentalizmu politiku, kulturali u ideoloġiku, u jiġu promossi dawk kollha li jridu jkunu “differenti” fuq bażi militanti. Ir-rizultat ikrah narawh b’għajnejna f’ħafna pajjiżi, li fihom nibtu elementi ta’ “xenofobia” (mibegħda lejn ir-razez diversi) kontra l-immigrazzjoni ta’ massa, li spiċċaw ukoll f’manifestazzjonijiet vjolenti. Mill-ġdid eżempju ieħor ta’ fundamentalizmu...

Fl-Art Imqaddsa s-sitwazzjoni tinsab taħt kontroll politiku u militari qawwi, imma tidher ċara sitwazzjoni ta’ *stalemate* li ma tawgura xejn tajjeb għall-futur. Għax jekk l-Istat ta’ Israel, alleat mal-Istati Uniti, irnexxielu jżomm f’kontroll il-fundamentalizmu Islamiku (u din hi haġa pożittiva fiha nnifisha), imma mhux qed jirrealizza li dan il-kontroll militari ta’ okkupazzjoni hu bomba li tista’ tispjodi f’kull hin. Il-metodi ta’ repressjoni militari u politika jistgħu jaħdmu, imma sa ċertu punt. Il-fundamentalizmu Islamiku jista’ jhedded ukoll l-Art Imqaddsa,

l-aktar jekk jikbru elementi fundamentalisti ta’ natura nazzjonalistika min-naħa ta’ elementi estremisti Israeljani.

Kien hemm xi politici li waslu li qalu li qrobna lejn it-“tiolet Intifada”. Jekk dan jiġri fuq skala kbira kif ġara digà darbtejn oħra jista’ jiġi diskuss, għax illum hu veru li Israel irnexxielu jikkontrolla b’mod effikaċi kull att terroristiku. Imma forsi mhux dejjem tingħata importanza għar-rabta li jista’ jkun hemm bejn atti terroristiċi li jitwiieldu mill-ġlieda ġusta tal-Palestinjani biex jieħdu lura t-territorji li tilfu fl-1967 u elementi ta’ fundamentalizmu Islamiku li jista’ jkun l-ispirazzjoni ta’ dawn l-atti terroristiċi. Sfortunatament Israel u l-Istati Uniti donnhom ma jridux jammettu li, biex atti ta’ terrorizmu Islamiku fundamentalista jiġu mbiegħda, jeħtieġ li tiġi indirizzata l-problema Palestinjana fis-sens ġenwin tagħha, jiġifieri d-dritt li l-Palestinjani jkollhom Stat tagħhom fuq l-artijiet li Israel okkupa fl-1967.

Id-diplomazija internazzjonali trid tifhem li qed ngħixu f’dinja fejn, bil-mezzi ta’ komunikazzjoni tal-massa, ma hemmx iżjed fruntieri bejn ideoloġija li sserrep fl-Iraq u s-Sirja u dak li jista’ jiġri fl-Art Imqaddsa, u saħansitra fl-Ewropa u l-Istati Uniti. Hemm bżonn li l-mexxejja politici kollha jifhemu din ir-realtà qabel ma jkun tard wisq, jiġifieri qabel ma l-fundamentalizmu Islamiku li twieled ukoll grazzi għall-bravura ta’ sekolarizzazzjoni forzata fl-Ewropa jinvadi bit-terror u l-vjolenza l-istess pajjiżi li jiftaħru li huma demokratiċi u ħielsa. Jekk jiġri dan hemm il-periklu li l-unika tweġiba għall-fundamentalizmu Islamiku tkun dik ta’ fundamentalizmu Lhudi u Kristjan. Jidhirli li din it-tweġiba hi radikalment kontra dak li jemmu fih il-maġġoranza tal-Lhud, Kristjani u Musulmani. Meta se nqumu mir-raqda helwa tagħna li fiha nahsbu li nistgħu nitpaxxew ’il bogħod mill-periklu li qed iħabbat fuq il-bibien ta’ djarna?

Il-Bord Editorjal jawgura Milied Qaddis u s-Sena t-Tajba lill-qarrejja kollha



**STORJA
TAL-FRANĠISKANI
FL-ART IMQADDSA
IL-FRANĠISKANI
JITKEĊĊEW
MIĊ-ĊENAKLU (1551)**

Noel Muscat ofm

Ghall-Franġiskani, iċ-Ċenaklu hu meqjus bhala l-ewwel Santwarju li fih huma ghexu b'mod stabbli fl-Art Imqaddsa sa mill-1335. Imma l-istorja tal-kunvent tal-Gholja ta' Sijon mhix wahda faċli. L-ebda Santwarju ieħor ma ra taqlib u atti ta' vjolenza daqs dan is-Santwarju li

fih twieldet il-Kustodja tal-Art Imqaddsa fl-1342. L-istorja taċ-Ċenaklu hi marbuta haġa waħda mal-istorja tal-Frangiskani fl-Art Imqaddsa. Dan il-post qaddis kellu haġja qasira meta nqabbluh mal-istorja twila tal-Frangiskani fl-Art Imqaddsa. Wara li, kif rajna, fra Roger Guérin hadem biex ir-Re Roberto ta' Anjou u r-Reġina Sancia ta' Majorca jixtru minn buthom iċ-Ċenaklu u jagħtuh lill-Frangiskani, l-istorja tal-patrjiet li marru joqogħdu f'dan il-kunvent wara l-1335 kienet dejjem storja ta' tahbit u qtigh ta' qalb quddiem il-pretensjonijiet tal-Musulmani u l-Lhud li raw kif għamlu biex jaħtfu iċ-Ċenaklu

f'idejhom għax kienu jinsistu li, fiċ-Ċenaklu kien hemm midfun ir-Re David. Kienet din il-konvinzjoni bbażata fuq interpretazzjoni falza tal-istorja li wasslet biex il-Frangiskani, wara hafna problemi, sfaw imkeċċijin definitivament miċ-Ċenaklu fl-1551 wara 216 sena li fihom kienu għexu f'dan il-post qaddis.

Il-Frangiskani jirrestawraw iċ-Ċenaklu

Meta l-Frangiskani hadu l-pussess taċ-Ċenaklu fl-1335 u wara li marru joqogħdu fil-kunvent li r-Reġina Sancia bnitilhom fl-1337, huma mill-ewwel meddew idejhom biex

*Sancia ta' Majorca -
Mużew ta' Santa Chiara*



*San Pietru jipprietka
f'Ghid il-Ħamsin*



jirrestawraw il-post qaddis taċ-Ċenaklu. F'dan il-post huma sabu żewġ sulari. Fis-sular ta' taħt, lejn il-lvant, kien hemm il-kamra li fiha, fi żmien il-Kruċjati twieldet il-leggenda li kien hemm midfunin David u Salamun, interpretazzjoni żbaljata ta'

Atti 2,29. F'epoka Biżantina u Kruċjata xi pellegrini bdew ifittxu fuq l-Gholja ta' Sijon il-Qabar tar-Re David, għaliex huma kienu bdew iħawdu l-Gholja ta' Sijon tal-Lhud mal-Gholja ta' Sijon tal-Insara. Huma kienu jibbażaw dan it-twemmin

tagħhom fuq il-kliem li Pietru qal nhar Ghid il-Ħamsin meta pprietka proprju qrib iċ-Ċenaklu: “Ħuti, halluni ngħidilkom kif inhossha fuq il-patrijarka David: hu miet u kien midfun u l-qabar tiegħu għadu magħna sal-lum”

(Atti 2,29). Maġenb din il-kamra kien hemm ukoll il-Kappella ta' San Tumas, biex tfakkar id-dehra ta' Kristu Rxuxtat lill-Appostli nhar l-Ħadd il-Ghid. Fis-sular ta' isfel kien hemm ukoll il-Kappella ta' San Franġisk, li kienet isservi bħala ambjent li fih il-patrijiet kienu jilqgħu l-pellegrini maġenb il-kunvent ċkejken tagħhom. Fis-sular ta' fuq, sa minn żmien il-Kruċjati kien hemm il-Kamra ta' Fuq, jew iċ-Ċenaklu veru u proprju, il-post tal-Aħħar Cena. F'dan il-post, f'altar laterali, il-patrijiet kienu poġġew ukoll it-tifkira tal-Ħasil tar-Riġlejn li, fi żmien il-Kruċjati kienet tinsab isfel. Taraġ fir-rokna tal-lbiċ (li għadu jeżisti sal-lum, għalkemm imbarat) kien jikkomunika l-Kamra ta' Fuq mas-sular ta' isfel. Fuq

ix-xaqliba tal-lvant, fejn fi żmien il-Kruċjati kien hemm il-Kamra tal-Inżul tal-Ispirtu s-Santu, il-patrijiet ma setgħu jagħmlu xejn, għax kienet kollha mgarrfa u fl-1289, skont Ricoldo da Montecroce, il-Musulmani kienu bidluha f'Moskea.

L-arkitettura taċ-Ċenaklu kif narawha llum għadha tirrifletti l-ħidma ta' restawr li għamli l-Franġiskani fis-seklu 14. Il-Kamra ta' Fuq, fil-fatt, mhijiex dik ta' żmien il-Kruċjati, għax jidher li fis-seklu 14 il-Franġiskani reġgħu bnewha kif narawha llum fuq stil gotiku li jixbah ħafna l-arkitettura ta' xi knejjes Latini kontemporanji fi żmien il-familja rjali Lusignan fil-gżira ta' Ċipru. Dan kollu juri li l-Franġiskani setgħu talbu

s-servizzi ta' arkitetti li kienu jinsabu f'Ċipru, fejn il-Franġiskani tal-Art Imqaddsa kienu preżenti.

Il-bidu tal-inkwiet

L-aktar deskrizzjoni ċara taċ-Ċenaklu, kif kien jidher wara r-restawr li għamli l-Franġiskani, jagħtihelna Nicolò di Poggibonsi fl-1345. Hu jiddeskrivi f'ċertu dettall il-kumpless kollu tal-Għolja ta' Sijon. Jgħid li sab il-fdalijiet tal-Knisja l-kbira ta' *Hagia Sion*, il-post li fih San Ġwann l-Evanġelista kien jiċcelebra l-Quddiesa għall-Verġni Marija, il-post fejn mietet il-Verġni Marija (*Dormitio Virginis*), il-post fejn l-Appostli għazlu bix-xorti lill-Appostlu Mattija, il-post li fih ghexet il-Verġni Marija, il-post fejn l-Appostlu San Ġakbu sar

Ġesù juri l-pjagi tiegħu lil Tumas



*Cola di Rienzo -
Bust fil-Pincio, Ruma*



l-ewwel isqof ta' Ġerusalem, il-post fejn kien ġie midfun San Stiefnu fuq l-Gholja ta' Sijon wara li l-fdalijiet tiegħu nġiebu minn Kefar Gamala, il-Qabar ta' David u ta' Salamun fuq l-Gholja Sijon, il-Kappella tal-Inżul tal-Ispirtu s-Santu ("imma illum din hi meqruda għal kollox"), il-Kappella tal-Ħasil tar-Riglejn, il-Kappella tad-Dehra ta' Kristu Irxuxtat lill-Appostli, il-Kamra ta' Fuq tal-Aħħar Ċena (iċ-Ċenaklu).

Ix-xogħol ta' bini u restawr li l-Frangiskani għamlu fuq l-Gholja Sijon kompli matul

is-seklu 14. Fl-1351, Cola di Rienzo, li kien jinsab il-ħabs fi Praga fejn qaflu l-Imperatur Karlu V, talab lid-direttur spiritwali tiegħu Michele di Monte S. Angelo, biex jibgħat karità lill-Frangiskani f'Ġerusalem li kienu qed jirrestawraw il-post tal-Gholja ta' Sijon. Fl-1352 wahda mara armla minn Firenze, Sofia de Arcangelis, bniet ospizju għall-pellegrini foqra maġenb iċ-Ċenaklu. Maż-żmien dan l-ospizju bdew jiehdu ħsiebu grupp ta' nisa penitenti li kienu jsegwu r-Regola tat-Terz Ordni Frangiskan.

Fl-1365 ir-Re Pietru I ta' Ċipru attakka Lixandra. Din kienet l-okkażjoni biex jibda inkwiet kbir għall-Frangiskani fl-Art Imqaddsa. Is-Sultan tal-Eġittu vvendika ruħu billi ha lill-Frangiskani kollha miċ-Ċenaklu u qafilhom il-ħabs f'Damasku, fejn mietu. Kien biss wara li reġġet sehħet il-paċi fl-1370 li l-Frangiskani reġġu thallew jidhlu biex jgħixu fuq l-Għolja ta' Sijon. Minn dan il-hin kien hemm mument ta' paċi. Fl-1377 il-Gwardjan tal-Għolja ta' Sijon sar indipendenti mill-Provincjal tal-Art Imqaddsa li kien jgħix f'Ċipru, u bhala Kustodju tal-Art Imqaddsa kien immedjatament sugġett għall-Ministru Ġeneral tal-Ordni. F'dan iż-żmien in-numru ta' patrijiet li kienu fis-servizz fl-Art Imqaddsa u jgħixu fil-kunvent tal-Għolja

ta' Sijon kien ta' 20. Minn hemm huma kienu jaqdu wkoll fil-Qabar ta' Kristu u f'Betlehem.

Is-sena 1429 timmarka l-ewwel okkażjoni ta' inkwiet serju għall-Frangiskani fiċ-Ċenaklu. Kienu l-Lhud li bdew jinsistu quddiem l-awtoritajiet Musulmani li l-Frangiskani kienu qed jokkupaw ingustament post qaddis għar-religjon Lhudija, minħabba l-fatt li taħt iċ-Ċenaklu kien hemm midfun ir-Re David. Huma kellhom l-iskop li jagħmlu minn dan il-post Sinagoga. Kif soltu jiġri fil-lvant, il-Lhud irnexxielhom jikkorrompu l-awtoritajiet Musulmani b'somom ta' flus, u dawn ħadu l-kamra tal-hekk imsejjah Qabar ta' David minn idejn il-Frangiskani, imma fil-fatt bidlu l-post

f'Moskea u mhux f'Sinagoga kif riedu l-Lhud. Biex jerġġu jiehdu lura dan l-ambjent il-patrijiet kienu kostretti jagħmlu rikors quddiem is-Sultan tal-Eġittu, u bl-għajna ta' somom kbar ta' flus mill-prinċipijiet Kristjani tal-Ewropa fl-1430 irnexxielhom jakkwistaw lura l-ambjent fejn illum hemm iċ-Ċenotafju tar-Re David. Dan il-ġest wassal għal persekuzzjoni kontra l-Lhud fid-dominji Pontifiċji u fir-Repubblika Veneta, hekk li ġagħluhom ihallsu flus biex jagħmlu tajjeb għall-ħsara li kienu għamlu lill-patrijiet. Dawn il-flus kellhom jitbagħtu lill-Gwardjan tal-Għolja ta' Sijon. L-istess għamlet Giovanna II, Reġina ta' Napoli, fid-dominji tagħha, u binha Ludovico III, Duka ta' Calabria. Fl-1431

Basilika Dormitio Mariae fuq l-Għolja ta' Sijon Illum





*Philippe Duka
ta' Burgundy*

Mariano da Siena jikteb li reġa' daħal fil-Kamra tal-Qabar ta' David mill-ambjent tal-Kamra tal-Inżul tal-Ispirtu s-Santu, li tinsab eżattament fuqha, u li dak iż-żmien kienet imġarrfa (Girolamo GOLUBOVICH, *Biblioteca Bio-Biografica della Terra Santa e dell'Oriente Cristiano*, Nuova Serie – Documenti, Tomo I (1304-1620), *Cronache ovvero Annali della Terra Santa di P. Pietro Veriero di Montepiloso*, Quaracchi 1929, 87).

Fl-1436 il-Frangiskani tal-Gholja ta' Sijon sabu benefattur kbir fil-persuna ta' Philippe, Duka ta' Burgundy (magħruf

bħala "it-Tajjeb"), li sa ma miet fl-1467 kien joffrilhom ammont ta' flus kull sena. Fl-1437 hu poġġa vetrata bl-istemma tiegħu fiċ-Ċenaklu. Meta kien Sultan al-Axraf Sayf al-Din Barsabay (1422-1438) il-Frangiskani ppruvaw jibnu l-Kappella tal-Ispirtu s-Santu. Il-patrijiet akkwistaw firmani biex jagħtuhom permess jagħmlu dan, imma fi żmien is-Sultan al-Zahir Sayf al-Din Jaqmaq, f'Lulju 1452 il-Musulmani ħattew il-Kappella tal-Ispirtu s-Santu u reġġu ħakmu f'idejhom il-Qabar ta' David. Id-Duka ta' Burgundy sa wasal jibghat kappella tal-injam

minn Franza biex il-patrijiet ipoġġuha fil-post tal-Inżul tal-Ispirtu s-Santu, imma l-permess ma nġhatax. Il-Frangiskani rnexxielhom jergġu jibnu l-Kappella tal-Ispirtu s-Santu fl-1462, imma biss biex jarawha tinqered mill-ġdid fl-1468.

Fl-1488-89, bil-permess tal-Emir Daqmaq al-Naib il-patrijiet bnew kappella biex ifakkru d-Dormizzjoni tal-Verġni Marija qrib iċ-Ċenaklu, u reġġu ppruvaw jakkwistaw il-Qabar ta' David. Imma fit-23 ta' Mejju 1490 l-awtoritajiet Musulmani kkmandawhom iħottu l-kappella. Minn dak il-ħin il-Qabar ta' David u l-Kappella tal-Ispirtu s-Santu, li kienet imġarrfa, waqġu b'mod permanenti taħt ħakma Musulmana (David PRINGLE, *The Churches of the Crusader Kingdom of Jerusalem*. A Corpus. Vol. III The City of Jerusalem, Cambridge University Press 2010, paperback edition, 270-271).

Il-Frangiskani jitkeċċew miċ-Ċenaklu (1551)

L-ewwel tentattiv tal-Lhud biex jieħdu f'idejhom il-Qabar ta' David bil-kunvent tal-Għolja ta' Sijon falla. Imma huma ma qatgħux qalbhom. Fis-sena 1517 l-Palestina għaddiet taħt il-ħakma tat-Torok Ottomani. L-istrategija politika tal-Imperu Tork, biċ-ċentru tiegħu fil-belt ta' Kostantinopli, kienet dik

li s-Sultan (Sublime Porte) kien jippretendi li l-postijiet kollha tal-kult kienu proprjetà tal-iStat, u li kellu dritt jagħtihom lil min irid hu, basta joffrulu somom kbar ta' flus. Xi kultant kien isir veru u proprju rkant tal-Postijiet Qaddisa, li kienu jiġu offruti lil min iħallas l-iżjed. U jekk jidhlu fin-nofs il-Musulmani ma kienx hemm skrupli li jingħataw lilhom bi preferenza l-Postijiet Qaddisa.

Fl-1522 il-Lhud ta' Ġerusalem għamlu rikors quddiem l-awtorità reliġjuża Islamika li kienet tirrivendika drittijiet fuq l-Għolja ta' Sijon biex jakkwżaw lill-Frangiskani li kienu jippossjedu ingustament il-Qabar ta' David, li kien post sagru għal-Lhud u l-Musulmani; mhux biss, imma li huma kienu jiprofanawh billi jiċċelebraw ir-riti tagħhom fis-sular ta' fuq (Ċenaklu) u hekk jirfsu bir-riglejn infidili tagħhom fuq dak il-post qaddis li kien hemm taħt. Fuq kollox ikkonvinċewh li, fil-Qabar ta' David, il-Frangiskani u l-Insara kienu ħbew teżori mill-aktar prezzjużi! U biex ikomplu fl-akkużi tagħhom kontra l-Frangiskani qalu li, billi l-kunvent tal-Għolja ta' Sijon kien jinsab barra mill-ħitan tal-belt, il-Franki (Frangiskani) kienu jgħixu go fortizza li fiha kienu faċilment idaħħlu bil-mohbi eżerċti Kristjani u armi biex jaħbtu habta u sabta

għall-belt il-qaddisa ta' Ġerusalem u jahkmuha f'idejhom.


Bil-qerq tagħhom il-Lhud ikkonvinċew lil xiħ Musulman ta' Sijon biex jitlob lill-Mufti ħalli joħroġ *fatwa*, jew dikjarazzjoni, li biha hu jiddikjara li l-Frangiskani ma kellhomx jithallew jgħixu iżjed fil-kunvent tal-Għolja ta' Sijon. Il-Musulmani bdew idejqu lill-Frangiskani u jiddisturbawhom waqt iċ-ċelebrazzjonijiet liturġiċi tagħhom. Sadanittant il-kap ċivili, ix-Shaykh al-Shamsi Muhammad al-Ajjami, irnexxielu jmur fil-gżira ta' Rodi, fejn is-Sultan Suleiman il-Manjifiku kien qed jassedja lill-Kavallieri ta' San Ġwann (1522). Dan ikkmanda lil Kħourren Paxà ta' Damasku biex imur Ġerusalem u jgiegħel lill-Frangiskani joħorgu mill-kunvent ta' Sijon u jibqgħu jgħixu biss f'Betlehem u fil-Qabar ta' Kristu, u jiddikjara li l-Għolja ta' Sijon kienet santwarju Musulman f'idejn it-Torok Ottomani. Il-firman kontra l-patrijiet gie emanat minn Suleiman II fit-18 ta' Marzu 1523. Il-Gwardjan tal-Għolja ta' Sijon (Kustodju) telaq mill-aktar fis lejn Kostantinopli, u hemm talab l-għajnuna tal-ambaxxatur tas-Serenissima (Repubblika ta' Venezia), li kellha relazzjonijiet tajbin kummerċjali mat-Torok Ottomani. Għalkemm l-ambaxxatur Pietro Zen irnexxielu jaqla'

r-revoka tal-*fatwa* kontra l-patrijiet, sfortunatament il-kontrordni favur il-Frangiskani ma wasal qatt Ġerusalem, u sadanittant l-ambaxxatur ta' Venezia telaq minn Kostantinopli fit-22 ta' Ottubru 1524. B'hekk lejn tmien l-1523 jew il-bidu tal-1524 il-Frangiskani kellhom ihallu l-kunvent tal-Għolja ta' Sijon. Fiċ-Ċenaklu tqiegħdet iskrizzjoni biex tfakkar li dak il-post kien issa sar Moskea: "L-Imperatur Suleiman ordna li dan il-post għandu jtnaddaf mill-Infidili u għamel minnu Moskea." B'indhil favur il-Frangiskani quddiem is-Sultan, fil-25 ta' Marzu 1525 il-Gran Vizir Ibrahim Paxà, li kien ġie lura mill-Eġittu lejn Damasku, irċieva l-ordni biex jagħti

lill-Frangiskani xi kmamar fil-kunvent ta' Sijon.

Ibrahim Paxà kien bniedem li kien iħares il-ġustizzja mas-sudditi tiegħu. B'hekk hu sema' lill-patrijiet li marru jiltaqgħu miegħu Gaza hu u ġej lura mill-Eġittu lejn Damasku, u ddecieda li l-*fatwa* jew editt sultanjali kellu jkun esegwit biss parzjalment. Il-Musulmani kellhom jirċievu l-Qabar ta' David, mentri ċ-Ċenaklu u l-kunvent kellhom jibqgħu f'idejn il-Frangiskani, u li fil-ġejjieni hadd ma kellu jdejjaq lill-patrijiet fil-qadi tad-dmirijiet religjużi tagħhom. Fil-fatt, kif rajna, il-kappella tal-Qabar ta' David kienet ilha f'idejn il-Musulmani sa mill-1452.

Fl-1551 il-Kustodju kien mar Aleppo biex iġib il-konferma tal-permess li l-Frangiskani jibqgħu jgħixu fiċ-Ċenaklu mill-Gran Vizir. Ix-Shaykh ta' Sijon informa lill-awtoritajiet tal-belt li l-Frangiskani kienu qed jippruvaw jiehdu bil-qerq il-belt ta' Ġerusalem f'idejhom, u qalilhom li kien jara ta' spiss nies armati lebsin ta' pellegrini fil-kunvent ta' Sijon, li kienu qed ilestuh biex minnu l-Franki jaħkmu Ġerusalem f'idejhom. B'hekk hu talab lis-Sublime Porte f'Kostantinopli biex toħroġ editt għat-tkeċċija definittiva tal-patrijiet mill-Għolja ta' Sijon. Fit-2 ta' Ġunju 1551 ġie emanat il-firman li jikkmanda lill-patrijiet joħroġu mis-Sijon u jmorru jgħixu f'dar oħra ġewwa l-belt jekk ma kinux kuntenti li jgħixu biss fil-Qabar ta' Kristu u f'Betlehem. Il-patrijiet talbu żmien sakemm jiġi lura l-Kustodju. Il-Qadi aċċetta li jistenna, u sadanittant il-patrijiet ippruvaw joffru somom kbar ta' flus biex is-sentenza ma tigix esegwita. Kien kollu ta' xejn. Fl-istess sena 1551 ix-Shaykh tal-Għolja ta' Sijon ingħata d-dritt li jaħkem il-proprjetà kollha tal-Frangiskani, inkluża l-knisja u l-kunvent tagħhom (Girolamo GOLUBOVICH, *Biblioteca Bio-Biografica della Terra Santa e dell'Oriente Cristiano*, Nuova Serie – Documenti, Tomo I (1304-1620), 157-159).



Profeta Nehemija

Sadanittant il-Frangiskani kienu marru joqogħdu maġenb iċ-Ċenaklu f'dar li kienet tissejjah "id-dar ta' Nehemija", jew ahjar "it-Torri tal-Forn jew tal-Ifran". L-isem ta' din il-parti tal-Għolja ta' Sijon ġej mill-Ktieb ta' Nehemija 3,11, fejn l-awtur jitkellem mit-tiswijiet tal-ħitan ta' Ġerusalem: "Malkija bin Ħarim sewwa biċċa oħra flimkien ma' Ħassub bin Paħat-mowab sat-Torri tal-Ifran." Il-kelma Lhudija *fannûwr*, li hi tradotta ifran, tindika reċipjent tan-nar, jew forn, u tagħtina l-idea ta' post fejn kien jingabar l-injam biex jinħaraq jew biex jinħema l-hobż. Jista' jkun li dan il-post kien tassew forn fuq l-Għolja ta' Sijon. Hu x'inhu dan kien il-post li l-patrijiet kellhom jiskennu fih qabel ma tkeċċew għal kollox miċ-Ċenaklu (mill-1551 sal-1559), u kien f'dan il-post li rnexxielhom jerġgħu jidhlu fl-1936 meta bnew il-kunvent ta' "San Francesco al Cenacolo", magħruf bħala "Cenacolino", kważi ħajt ma' ħajt mal-Post Qaddis taċ-Ċenaklu, fejn kellhom il-kunvent oriġinali tagħhom.

Minkejja li l-Frangiskani komplew jippruvaw joqogħdu kemm jista' jkun maġenb iċ-Ċenaklu, billi fl-1536-1541 Suleiman kien bena mill-ġdid il-ħitan ta' Ġerusalem u l-Għolja ta' Sijon kienet tinsab barra l-ħitan, biex ikunu aktar fiż-żgur il-Frangiskani kienu


sabu kenn ukoll ftit passi bogħod mit-"Torri tal-Ifran", għand il-monaċi Armeni Ortodossi, qrib il-kunvent u knisja tal-Arkangli Mqaddsa.

Fl-istess sena 1551 li fiha l-Frangiskani tkeċċew miċ-Ċenaklu, intbagħat bhala Kustodju tal-Art Imqaddsa u Gwardjan tal-Għolja ta' Sijon Patri Bonifacio minn Ragusa (Dubrovnik fid-Dalmazja), li dam Kutodju mill-1551 sal-1559 u mill-ġdid mill-1564 sal-1565, meta fis-17 ta' Novembru sar isqof ta' Stonj fid-Dalmazja u miet fi tmiem l-1581.

Bil-hila ta' Patri Bonifacio il-Frangiskani rnexxielhom jakkwistaw sede ġdida għall-Kustodja tal-Art Imqaddsa, fil-kunvent Ortodoss ta' San Ġwann Evangelista (jew it-Teologu), fuq ix-xaqliba tal-majjistral tal-Belt, fejn kienu jgħixu biss tliet sorijiet Ġorgjani, magħruf bħala Dejr al-Amud (il-Monasteru tal-Kolonna). Dan il-monasteru ngħata lill-Frangiskani mis-Sultan Suleiman il-Manjifiku. Il-Ġorgjani rċewew 1200 *zecchini* Venezjani minn Bonifacio da Ragusa. Fl-1561 il-Papa Piju IV ittrasferixxa l-indulġenzi taċ-Ċenaklu f'dan il-kunvent li l-Frangiskani bidlulu ismu u semmewh il-Kunvent ta' San Salvatur, u ddedikawh għat-Trasfigurazzjoni.

Sadanittant il-proprjetajiet kollha tal-Frangiskani fuq l-Għolja ta' Sijon ġew esproprijati mix-Shaykh

ta' Nabi Daoud. Ftit qabel l-1639 il-Musulmani bnew *maqam* jew koppla fil-post fejn qabel kien hemm il-Kappella tal-Ispirtu s-Santu. Is-santwarju Musulman ta' Nabi Daoud (il-Qabar tal-Profeta David) ingħata minn Suleiman lill-familja ta' Shaykh Sufi, imsejha l-familja Dajani, li baqgħu gwardjani ereditarji tal-Għolja ta' Sijon sal-1948. Kien assolutament ipprojbit li l-Insara jmiddu riglejhom fiċ-Ċenaklu. Kien biss mill-1831 li t-Torok Ottomani hallew lill-Frangiskani jagħmlu ċelebrazzjoni qasira fiċ-Ċenaklu nhar Ħamis ix-Xirka u nhar Ghid il-Ħamsin, imma mhux li jiċċelebraw l-Ewkaristija.



Fr Charles Buttigieg

“Ġwanni jkun jismu” (Luqa 1:60)

It-tfulija ta' Ġwanni bin Żakkarija

San Ġwann il-Battista (il-kelma 'battista' li tfisser li jghammed u immersjoni fl-ilma, bl-Ebrajk *taval* u bil-Grieg *baptizein*) tweled sitt xhur qabel ma tweled Ġesù, hu dan nafuh mit-thabbira tal-Anglu lill-Madonna ġewwa Nazaret (ara Luqa 1:36-37 u Danjel 8:16). Il-kelma Maltija 'tbill' ġejja minn dik ebrajk *taval* u għalhekk tfisser ukoll 'tghaddas fl-ilma'. Fil-fatt fil-liturġija tal-Knisja niċcelebraw it-twelid tal-Battista fl-24 ta' Ġunju, sitt xhur qabel il-Festa tal-Milied. Santu Wistin ta'

Hippo (354 sa 430) għandu omelija ferm sabiħa numru 293, fl-okkażjoni tat-twelid tal-Battista.

Ġwanni tweled ġewwa l-Ġudea jiġifieri fin-naħa t'isfel tal-Palestina, eżattament f'Ein Kerem qrib Ġerusalemm, minn Żakkarija u Elizabetta li kienu t-tnejn anzjani: "Għax it-tnejn kienu mdaħħla fiż-żmien" (Lq 2:6-7). Elizabetta ommu, kienet ukoll mara sterili jiġifieri ma setax ikollha tfal u dan kien ta' għajb kbir li ġarret tul ħajjitha kollha sakemm tweled Ġwanni li tqaddes fil-ġuf ta' ommu u għalhekk tweled mingħajr id-dnub originali (għalhekk bhala

qaddis naghmlu wkoll festa fit-twelid tiegħu kif ukoll tal-martirju tiegħu). Huwa proprju l-Anglu Gabriel li jħabbar it-twelid tiegħu lil Żakkarija missieru, fit-tempju fil-Festa tal-Yom Kippur (bejn Settembru u Ottubru) il-Festa ta' penitenza nazzjonali, qassis mit-taqsim ta' Abija mill-linja ta' Aronne u Levi. Fi żmien Żakkarija kien hemm madwar 20,000 qassis maqsumin f'24 familja (1 Kronaki 24:3-19). Żakkarija ma emminx f'din l-opra ta' Alla u għalhekk fommhu ngħalaq. Beda jitkellem meta fit-tmien jum mit-twelid tat-tarbija taha l-isem ta' Ġwanni kif kien ordnalu l-Anglu tal-Mulej. Hawnhekk





fil-fomm ta' Żakkarija naraw verament it-twelid tal-Lehen li jghajjat fid-deżert kif isejjahlu Santu Wistin.

Santa Elizabetta li kienet il-qariba tal-Madonna kienet ġejja min-nisel saċerdotali ta' Aronne wkoll. Naraw hawnhekk xebh kbir bejn it-twelid tal-Battista u dak tal-profeta Samwel, fl-Antik Testament, għaliex anke Ommu Hannah kienet sterili. Kif habbar il-profeta Malakija f'kap 3:1, Ġwanni kellu jhejji t-triq għall-Mulej. Ein Kerem (li tfisser l-għajn tad-dielja) hu għalhekk il-post tat-twelid ta' San Ġwann u l-post tal-Viżitazzjoni tal-Madonna lil Santa Elizabetta (ara Luqa 1:43). Dan huwa l-post ta' tliet innijiet kbar ta' tifhir u ta' talb lil Alla. Huwa l-post tal-Magnificat tal-Madonna, tal-Benedictus

ta' Żakkarija u tas-Sliema ta' Elizabetta. Hawnhekk insibu wkoll l-għajn tal-Madonna. F'Ein Kerem insibu għalhekk s-santwarju Biżantin tat-twelid tal-Battista u s-Santwarju tal-Viżitazzjoni. Ġwanni kien l-aħħar profeta li habbar fid-deżert il-miġja tal-Messija.

Il-Prekursor fid-Deżert

Ġwanni l-Battista beda l-ministeru tiegħu fid-deżert fis-sena hmistax ta' Tiberju li kien issuċċeda lil Awgustu Ċesari fid-19 ta' Awwissu tas-sena 14 A.D. u għalhekk beda madwar is-sena 29 A.D. meta kellu tletin sena bħalma kienu jagħmlu s-saċerdoti u r-rejiet (ara Numri 4:34-35 u 2 Samwel 5:4). Ġwanni kellu jilhaq qassis tat-tempju bħal missieru Żakkarija,

imma huwa għażel li jitwarrab fid-deżert, fil-post tat-talb sabiex ihejji it-triq ta' Ġesù: "Lehen ta' wiehed jghajjat fid-deżert, wittu t-triq tal-Mulej" (Ġw 1:23); "U hu wiegeġ bil-kliem tal-Profeta Isaija: Jiena l-lehen ta' wiehed ighajjat fid-deżert. Wittu t-triq tal-Mulej." (Is 40:3). Huwa għalhekk il-Prekursur jigifieri 'dak li ġie qabel' u 'dak li mexa qabel' sabiex ihejji t-triq għall-Messija. Illum fid-deżert kbir tal-Ġudea u tal-Perea jeżisti l-għar tal-Battista li jinghad li kien jghix fih Ġwanni. Hawnhekk kien jghix il-faqar, il-penitenza u s-solitudni sabiex huwa stess ikun jista' jghallem dawn il-virtujiet lill-poplu. L-ikel tiegħu kien għasel selvaġġ u ġradijiet. Tajjeb li ngħidu li l-ġradijiet kienu meġjusa bhala insetti puri u nodfa. Huma kienu jiġu moqlija jew immnixxfen u kienu jintahnu bhall dqiq. Fuq kollox id-deżert huwa l-post tar-riflessjoni u kontemplazzjoni u fuq kollox preparazzjoni, bhalm għamlu Ġesù u San Pawl. Huwa jhabbar li Ġesù l-Messija huwa fil-qrib. Hu għalhekk huwa l-figura tal-Avvent per eċċellenza. Ġwanni jmur fid-deżert sabiex jipprietka l-indiema tal-poplu ta' Alla u wara kien jghammed il-poplu fix-xmara Ġordan. Il-ħajja axxetika u spiritwali ta' Ġwanni nebbhet lil diversi missirijiet tal-Knisja, speċjalment il-Padres tad-Deżert, sabiex jghixu

fid-deżert bhal San Anton Abbati u San Makarju.

Ix-Xmara Ġordan

Ix-xmara Ġordan taqşam il-Palestina (mill-kelma Għarbijja *filistin* u *peleset* mill-Eġizzjani u *palashtu* tal-Assiri) fuq in-naħa tal-Lvant. Hija x-xamra qaddisa li nsibu fiż-żewġ Testmenti tal-Bibbja. Fil-Ġenesi kap 13:10, hi msemmija bhala l-ġnien ta' Alla. Hija magħrufa bhalsors ta' fertiltà, Kikkar ha-Yarden għall-popli antiki. Hija x-xamra tal-Patrijarka Ġakobb, ta' Ġoswè, tal-imħallef Gidejon, tal-profeta Elija, tal-pofeta Elizew, tas-sultan Naaman tas-Sirja, u ta' Ġuda l-Makkabew. Serviet ta' mogħdija għal diversi popli. Hija x-xmara ta' ilma helu u ta' diversi mirakli u għeġubijiet ta' Alla (ara Ġoswe 3:15-17; 2 Slat 2:8 u 2 Slat 5:14).

Il-bidu u l-origini ta' din ix-xmara twila 175 mil jew 251 km, hija proprju l-muntajna Ħermon li tinsab in-naħa ta' fuq tal-Palestina, min-naħa tal-Libanu u Dan, hi għolja 2020 metru u minnha x-xmara tibqa' niezla 'l isfel minn Nahr el-Ħasbani, sal-għadajjar Hule, kwazi mal-livell tal-baħar, qrib Abel-bet-magħka, (ara 1 Slat 15:20) u l-għadira l-kbira ta' Tiberija jew Kinneret, li tinsab 212 il-metru taht il-livell tal-baħar fl-art ta' Naftali, sal-Baħar il-Mejjet li huwa 400 metru taht il-livell tal-baħar Mediterran. Il-

qiegh tal-Baħar il-Mejjet jew tal-Qatran jew ta' Arabah jew ta' Lot imiss is-793 metru taht il-livell tal-baħar.

L-ewwel villaġġ li nsibu fin-naħa ta' fuq ta' din ix-xmara hija Paneas, imsemmija minn Erodi Filippu Ċesarea ta' Filippi, (ara Matt 16:6) fejn Pietru sqarr li Ġesù huwa l-Messija. Minnha joħorgu xmajjar zghar li huma l-Yarmuk, qrib Basan u Rammot, fin-naħa ta' Manasse, il-Jabbok, lejn Gilgħad fl-art ta' Gad, il-Hesbon, qrib in-Nebo - *an nabawah* li tfisser 'għoli' - fl-art ta' Ruben, l-Arnon, fil-Moab, mehud mit-tribù ta' Reuben, illum Wadi Mujib u z-Zered, qrib Edom u Petra. In-naħa tal-Ġordan huwa magħmul mill-Wadi Arabah, il-baħar il-Mejjet u x-xmara Ġordan.

Iċ-Ċisgordanja tinsab fuq il-punent tal-Ġordan u t-Transgordanja hi 'l hinn mill-Ġordan. Fiċ-Ċisgordanja hemm il-Galilija, is-Samrija u l-Ġudea u fit-Transgorganja hemm l-art ta' Baxan, Galaad, il-Mowab, Edom, Perea, Dekapolis, Gawlanitis, Batanea, Trakonitis u Awranitis. Il-kelma Ġordan ġejja mill-Ebrajk *yarad* li tfisser tinzel. Dan għaliex proprju din ix-xmara tinzel mill-muntanja u tibqa' niezla l-ewwel sal-baħar tal-Galilea jew l-Għadira ta' Tiberija u tibqa' sejra 'l isfel matul il-pajjiż kollu sal-Baħar il-Mejjet.



Hemm teologija shiħa u
sabiħa marbuta ma' din
ix-xmara, li hija tassew
mixja ta' fidi li min jinzel ġo

fiha, jitghammed fiha, iħalli
l-bniedem il-qadim, il-mard
(ara Naaman) u d-dnub u
jitla' minnha bħala bniedem

ġdid. Fil-fatt bħala residwu
jew fdalijiet ta' din ix-xmara,
insibu proprju l-mewt tal-
Baħar il-Mejjet fejn l-ebda

hlieqa tal-baħar ma tghixx ġo fih minħabba l-ammont qawwi ta' melh li fih li jlahħhaq is-26 fil-mija.

Il-Magħmudija ta' Ġwanni

Il-Magħmudija ta' Ġwanni l-Għammiedi kienet magħmudija tal-indiema sabiex thejji l-qalb tal-poplu għall-wasla ta' Ġesù. Ġwanni li kien jgħammed għalhekk kien ukoll jagħti xhieda ta' dawn il-magħmudijiet. Bħall-iljun jgħajjat fid-deżert b'determinazzjoni, kif naraw fil-bidu tal-evanġelju ta' San Mark, Ġwanni kien qed ixandar din l-aħbar tal-miġja tal-Messija. Kulhadd beda jersaq lejha, anke l-kittieba u l-Fariżej u hu kien jgħammidhom fil-Ġordan. Fil-fatt qabel ma Ġesù beda l-missjoni pubblika tiegħu ta' tagħlim u mirakli, bosta kienu dawk li kienu dixxipli tal-Battista, fosthom xi appostli bħal Indri u Ġwanni l-Evanġelista: "Iż-żewġ dixxipli semgħuh iġhid dan, u marru wara Ġesù" (Ġw1:37).

Il-post fejn kien jgħammed Ġwanni fil-Ġordan huwa msemmi f'Ġw 1:28 fejn jirreferi għal Betanja tal-Ġordan, qrib il-Baħar il-Mejjet fil-lvant ta' Ġeriko. Mela mhux Betanja dik ta' qrib Ġerusalemm fejn kien joqgħod Lazzru ma' ħutu l-bniet Marta u Marija. Din hija l-belt ta' Bethabarà fil-Perea fejn Ġw 3:23 jirreferi għaliha bħala Għajnun qrib Salim u għalhekk

huwa l-post meqjus ta' fejn kien jgħammed Ġwanni fil-Ġordan (ara Matt 3:5-6; Mark 1:5; Luqa 3:3; Ġw 1:28). Bet-nimrah, illum Tell Nimrin, hija wkoll imsemija minn xi studjużi kritiċi bħala l-post fejn kien jgħammed Ġwanni.

Ġwanni kien jipprietka kontinwament il-maħfra u l-indiema. "Indmu għax is-saltna tas-Smewwiet waslet" (Mt 3:2). L-isem ta' Betanja *beth anya* jfisser 'dar il-fqir' bil-Latin *domus afflictionis* għaliex proprju l-Battista għazel il-faqar. Ġwanni mela kien ixandar il-magħmudija ta' ndiema u ta' konverżjoni, bil-Grieg: *metanoia*, għall-maħfra *aphesis* tad-dnubiet *harmartia* kif naraw fil-bidu tal-Evanġelju ta' San Mark 1:4. Hu kien jinsisti fuq il-frott xieraq tal-indiema, li wiehed ikun onest u bla qerq (ara Mt 3:8 u Lq 3:8). In-nies kienet titgħammed għandu u tistqarr dnubietha. B'umiltà kbira kien jgħallem li hu mhux il-Messija u li l-Messija hu ferm aqwa minnu. Kien jgħallem li Ġesù kien ġej u li kien se jgħammed bl-Ispirtu s-Santu (ara Mk 1:8), eżattament "bl-Ispirtu s-Santu u n-nar" (ara Lq 3:16). Kien iwissi lil Erodi t-Tetrarka biex ma jgħixx mal-mara ta' huh, u dan wassal lil Erodi biex qaflu fil-habs (ara Lq 3:19-20). Tajjeb li nġhidu li fil-komunità ta' Qumran kien hemm il-ħasil bl-ilma fost il-membri tal-komunità imma din kienet haġa simbolika

biss. Il-magħmudija ta' Ġwanni l-Battista kienet: "ngħammidkom bl-ilma għall-indiema" (ara Mt 3:11; Mk 1:8; Lq 3:16; Ġw 1:26-33 u Atti 11:26).

Anke Ġesù għazel li jmur jitgħammed fil-Ġordan mill-Battista. Il-post fejn tgħammed Ġesù llum jissejjah Qasr el Yahud li jinsab qrib Ġeriko. Hawnhekk insibu monasteru antik Bizantin tas-seklu sitta ddedikat lill-Battista marbut mat-tradizzjoni tal-fejqan tal-lebbruž. Huwa jsejjah lil Ġesù l-Haruf ta' Alla li jneħħi d-dnubiet tad-dinja (ara Ġw 1:29-36). Huwa umilment jgħammed lil Ġesù wara li nsista Ġesù miegħu, "Ma jisthoqqlix inħoll il-qafla tal-qorq tiegħu" (Ġw 1:27, ara Matt 3:13-15). Ġwanni kien imħabbar b'rabta mal-Messija ħafna sekli qabel mill-profeta Isaija (ara Is 9:1-2). Il-Kappuccin Patri Raniero Cantalamessa, fl-omelija tal-Avvent 2007 li għamel lill-*Casa Pontificia* fil-Kappella Redemptoris Mater fil-Vatikan, sejjah lil Ġwanni bħala wiehed aktar minn profeta, kif fil-fatt sejjahlu Kristu nnifsu (ara Mt 11, 11-15).

Il-Martirju ta' Ġwanni

Ġwanni dam maqful fil-habs ta' Erodi għal madwar 10 xhur. Ġwanni ħa l-martirju fil-fortizza Erodjana ta' Machaerous, wara li Erodi Antipas it-tetrarka tal-

Gallilea u Perea, imlaqqam il-lupu, (ara Luqa 13:31-32) ordna li tinqataghlu rasu fil-ħabs wara li tilef rasu wara ż-żifna ta' Salomè, it-tifla ta' martu Erodja miż-żwieg tagħha ma' ħuh Erodi Filippu u sabiex joghħob ix-xewqat kattivi u ta' mibegħda ta' martu Erodja li tellfet nofs is-saltna li kellu Erodi lit-tifla tagħha stess Salomè u għazlet ras il-Battista fuq platt (ara Matt 14:1 u Mark 6:14-29). Erodja kienet miżżewgħa qabel lil hu Erodi Antipas, Filippu t-Tetrarka li kien jaħkem fuq l-Iturea u t-Trakonitis (ara Luqa 3:1).

Il-palazz ta' Erodi kien mibni fuq l-għolja Michvar, imsemmija għal wiehed mill-ulied tal-alla tar-rih Eolo, Machaerous, illum Mukawir, tinsab bejn

il-Wadi Żerqa u x-xmara Arnon. L-istudjużi jsostnu li Erodi żżewweg lil Erodja bint Aristobolus, it-tifel ta' Erodi l-Kbir u Mariamne I, u Bernice fis-sena 27. Qabel huwa kien miżżewweg lit-tifla tar-re tan-Nabatej Aretas IV, u Ġwanni safa' fil-ħabs fis-sena 30. Fiż-żewg każijiet Erodja kienet iżżewgħet liz-zijiet tagħha u dan kien kundannabbli fl-era Biblika. Josephus, Ġużeppi Flavju, jirrakkonta l-martirju tal-Battista f'*Antiquities* 18.5.2. Il-qabar tiegħu jinsab f'Sebaste fis-Samarija fejn illum hemm il-moskea Neby Yahia; "Imbagħad id-dixxipli tiegħu ġew, hadu l-ġisem tiegħu u difnuh, u marru jagħtu l-aħbar lil Ġesù" (Mk 6:29).

Giovanni Papini jiddeskrivi l-Battista bħala l-Profeta tan-

Nar. Dan huwa kkonfermat minn San Ġirolmu u Santa Pawla Romana fis-sena 386. Il-monasteru tal-Battista fil-Ġordan, il-monasteru kopt fl-Egittu, il-moskea ta' Umagħad ta' Damasku, San Silvestro in Capite f'Ruma, ir-Residenz Museum fi Munich, il-Katidral ta' Amiens fi Franza, il-knisja ta' Tenterden fi Kent, il-monasteru Ortodoss ta' Cetinje f'Montenegro, it-Topkapi Palace f'Istanbul, il-knisja Armena ta' Ġwanni f'Cinsurah fil-West Bengal, il-monasteru ta' San Makarju l-Kbir fl-Egittu, il-Katidral ta' Ġwanni l-Battista f'Nagorno Karabakh u l-knisja ta' Sveti Ivan fil-Bulgarija, isostnu li għandhom relikwi tal-Battista.

Il-knisja Ortodossa tagħmel il-festa tat-tnissil tal-Battista





fit-23 ta' Settembru, l-24 ta' Ġunju t-twelid tiegħu u d-29 ta' Awwissu l-martirju tiegħu. Huwa meqjum bħala profeta fl-Islam bħala Yahya ibn Zakariya. Huwa patrun ta' Puerto Rico, Quebec, Newfoundland, tal-belt ta' Porto fil-Portugal, Firenze, Genova, San Ġwann Lateran f'Ruma, l-Ordni tal-Kavallieri ta' Ġerusalem, il-Kon-Katidral ta' Malta u fix-Xewkija Ghawdex u Patrun prinċipali tas-Socjetà tad-Duttrina Nisranija li twaqqfet f'Malta minn San Ġorġ Preca.

Biblijografija

Benedetto XVI, *Gesù di Nazaret*, Rizzoli 2007.

Gibson, J.C., *John the Baptist in muslim writings*, in MW 45 (1955) 334-345.

Novak, R.M., *Christianity and the Roman Empire: Background texts*, Trinity Press International 2001.

Taylor, J., *The Immerser: John the Baptist within the second temple Jerusalem*, Grand Rapids (Michigan) 1997.

Webb, R.L., *John the baptizer and prophet: a socio-historical study*, Sheffield 1991.

Witherington, B., III, "Salome", in *Anchor Bible Dictionary* 5, 906-907.



IN-NATURA TAS-SAGRIFIĊĊJU (4)

Mons. Lawrenz Sciberras

F'dan l-artiklu issa se nkomplu naraw dwar in-natura ta' dawn id-debħiet li kienu jsiru ta' kuljum f'numru kbir u bla għadd fuq l-artal li kien hemm fil-biħa miftuħa fit-tempju ta' Ġerusalem. Sewwa li ngħidu wkoll li l-profeti tambru bil-qawwa kollha dwar dawn is-sagrifiċċji, l-aktar għaliex min joffrihom kellu jkun f'għaqda shiħa ma' Alla. Altrimenti kollox ikun battal. Il-profeta Isaija (kap 1 sa 39) li għadda hafna minn ħajtu qrib sew tal-maqdes

kellu kliem iebes tassew dwar dan kollu. “X’tiswieli l-kotra tas-sagrificċji tagħkom? Jghid il-Mulej. Xbajt mis-sagrificċji tal-ħruq tal-bdabad u mix-xaħam tal-bhejjem smien. Id-demmm tal-gniedes u l-ħrief, u tal-ımtaten ma jogħgobnix” (Is 1,11).

Azzjoni divina

Li wiehed jiddeciedi li jissagrifika xi vittma lil Alla, dan il-att aktar milli huwa azzjoni ta’ bniedem, hija azzjoni u mbuttatura Divina. Jigifieri jidħol fin-nofs it-twemmin. Alla biss u wahdu jista’ jqaddes l-offerta li tkun qiegħda fuq l-artal tinħaraq u tintemm! Biex ikun hemm tassew sagrificċju lil Alla, il-mezzi ta’ din l-art mhumiex biżżejjed, anqas in-nar imkebbes minn xi bniedem ma jghodd; hemm il-ħtieġa ta’ għajjnuna mis-sema, mela nar li jkun ġej direttament minn Alla stess. Il-bniedem bil-ħiliet kollha li għandu

mħux kapaċi li jidbah lil Alla, huwa jista’ biss iqarreb u jressaq l-offerta lejn l-artal! Sa hemm biss jista’ jasal! L-aċċettazzjoni tal-vittma din tiddependi biss minn Alla.

Ir-raba’ Vangelu għandu frazi li taqbel ħafna ma’ dan li qegħdin ngħidu: “Hadd ma tela’ s-sema ħrief Bin il-bniedem li niżel mis-sema” (Ġw 3,13). Il-ktieb tal-Levitiku jagħmel riferenza għal kult sagrifikali tal-poplu ta’ Alla u li dan sar qalb in-nar li ġie mingħand Alla. Fil-mument tal-inawgurazzjoni tal-kult tal-qassisin, il-Levitiku jgħid li “ħareġ nar minn quddiem il-Mulej u kkonsma li kien hemm fuq l-artal; il-vittmi tas-sagrificċju tal-ħruq, u x-xaħam” (Lev 9,28). Dan mela jfisser li l-Mulej laqa’ u aċċetta din l-offerta li kien hemm fuq l-artal.

Ġrajja oħra li tixbah lil din sehhet fid-dedikazzjoni

tal-maqdes ta’ Ġerusalem. Skont it-tieni ktieb tal-Kronaki “xhin Salamun temm jitlob niżel nar mis-sema u kkonsma s-sagrificċju tal-ħruq u l-vittmi” (2 Kron 7,1). Dan serva ta’ ċertifikat shiħ u qawwi dwar il-validità tad-debħiet. Il-Bibbja tagħmel sew li turi li n-nar ġie mis-sema. Għalhekk il-Levitiku jišħaq li “in-nar għandu jibqa’ jhegġeg għal dejjem u ma għandu jintefa qatt”. (Lev 6,6). Mela dan kien dejjem l-ıstess nar li ġie mis-sema u li serva biex bih jinħarqu d-debħiet lil Alla.

Minn dan għalhekk toħroġ intuwizzjoni rigward in-natura tas-sagrificċju: Li tidbah mhix ħaġa li ġejja biss mill-bniedem. Li tidbah hija azzjoni divina. Dan għaliex Alla biss jista’ jilqa’ u jagħmel tabilhaqq l-offerta qaddisa. Biex ikun hemm debħa mhux biżżejjed il-mezzi ta’ din l-art, anqas in-nar imkebbes minn xi





bniedem, hemm bżonn ukoll għajnuniet u mezzi mis-sema, nar li jiġi direttament minn Alla. Alla biss jista' jqaddes offerta billi jqiegħed fiha n-nar divin, il-qdusija tiegħu stess li din hija "nar qerried" (Dt 4,24), "Kun af illum, mela, li l-Mulej, Alla tiegħek, hu li se jgħaddi quddiemek bħal nar li jibla" (Dt 9,3).

Aktar tifsir

Dan il-ħsieb huwa wieħed tassew validu u hemm bżonn li nfissruh aktar sew. Hawn xi haġa li għadha fl-imperfett, fin-nieqes; dan għaliex in-nar divin ħasbuh u interpretawh f' mod materjali, bħal xi sajjetta li

taqa' mis-sema. L-awtur tal-ittra lil-Lhud għadda aktar 'il fuq dan il-ħsieb mhux daqstant perfett. Għalhekk filwaqt li rrifletta fuq il-passjoni ta' Ġesù, l-awtur skopra u kixef it-tifsira vera ta' dan is-simbolu tan-nar.

In-nar ta' Alla mhux xi sajjetta li waqgħet mis-shab: Huwa l-ispirtu ta' qdusija! L-Ispirtu s-Santu huwa l-uniku kapaċi li jwassal u jagħmel il-vera bidla sagrafikali, jiġifieri li jwassal l-offerta fl-ambitu tal-qdusija divina. Ebda setgħa materjali anqas dik stess tan-nar ma hija kapaċi li twassal tassew offerta sa għand Alla, u dan għaliex mhix kwistjoni ta' xi vjaġġ fl-ispazju, daqskemm

ta' bidla interjuri. Biex joqrob lejn Alla l-bniedem ma għandux bżonn ta' xi moviment minn barra imma ta' bidla mill-qrib. Bidla li ssir biss grazzi għal indħil tal-Ispirtu s-Santu. Dan l-istess ħsieb diġà Ġesù tkellem dwaru mal-mara Samaritana: "Alla huwa spirtu, u dawk li jadurawh għandhom jadurawh fl-ispirtu u l-verità" (Ġw 4,24)

Is-sagrifiċċju ta' Kristu ma ġarax minħabba n-nar li kontinwament jaqbad fuq l-artal tal-maqdes, imma permezz tal-Ispirtu etern, li mela l-qalb ta' Kristu b'qawwa ta' mħabba. Dan huwa s-sigriet tad-dinamizmu intern li kellu

Ġesù li wasslu sa fuq is-salib: “Nar ġejt inqiegħed fuq l-art, u kemm nixtieq li diġà qabad!” (Lq 12,49). La darba Ġesù kien immexxi mill-qawwa tal-Ispirtu s-Santu, huwa kellu dik ix-xeħta interna meħtieġa biex ibiddel il-mewt ta’ wieħed ikkundannat u mishut f’offerta perfetta għalih stess lil Alla u dan ukoll favur ta’ kulhadd.

Din il-qawwa spiritwali wasslet il-vera bidla sagrafikali, billi mexxiet in-natura umana ta’ Kristu mil-livell ta’ din id-dinja, mela mil-livell tad-demmi u tal-laħam li Ġesù kellu grazzi għall-inkarnazzjoni

lejn il-livell ta’ għaqda definittiva ma’ Alla fil-glorja. Ġesù għadda minn din id-dinja għand il-Missier b’dan il-mod, mhux b’xi vjaġġ fl-ispazju imma permezz ta’ bidla qaddisa: “U jien minhabba fihom nagħti ħajti, biex huma wkoll ikunu mqaddsin permezz tal-verità” (Ġw 17,19). Huwa importanti li aħna naqdbu din l-idea tas-sagrificju u ta’ offerta, idea li fiha hemm il-qdusija u din grazzi għall-Ispirtu s-Santu li jsawwab fi qlubna l-imhabba divina.

Aspett ta’ bidla

Minflok ma nieqfu fuq l-aspett ta’ ċaħda jew ta’

tbatija sewwa li nqiegħdu l-attenzjoni tagħna aktar fuq l-aspett ta’ bidla. Jekk il-Mulej jitlobna xi offerta dan mhux biex jagħni lulu nnifsu; huwa ma għandux bżonn tal-offerti, imma biex issir il-bidla fina. Dan diġà nsibuh fit-Testment il-Qadim; Jekk Alla jitlobna xi offerta huwa biex iwasslilna l-qdusija tiegħu, biex ibiddilna u jgħollina billi jimlina bl-imhabba tiegħu permezz tal-Ispirtu tiegħu. Aħna hemm bżonn li nifmu li bil-forzi tagħna biss, mela bit-taħbit kollu li nivvintaw, m’aħniex kapaċi li nattwaw veru sagraficcju, imma li nistgħu biss nipprezentaw



l-offerta taghna, u li mbaghad nitolbu lill-Mulej li hu jidbel l-offerta. Dan jista' biss isir grazzi għall-qawwa tal-Ispirtu s-Santu.”

Ahna kif nistgħu niehdu din il-qawwa? Bil-mod ta' kif hadha Ġesù, kif miktub: “Meta kien jgħix fuq din l-art, Kristu offra talb u suppliki b'lehen għoli u bid-dmugh lil dak li seta' jsalvah mill-mewt. U kien mismugh minhabba fil-qima tiegħu lejn Alla.” (Lhud 5,7). Ġesù kien “għadu jgħix fuq din l-art”, mela ma telaqx minn sitwazzjoni kollha kemm hi spiritwali. L-offerta telqet minn punt umli u tqil. Kristu libes

il-ġisem bhal taghna, mela n-natura fragli, dgħajfa u mortali. Huwa kien jinsab tassew f'sitwazzjoni ta' dwejjaq. Dan seħħ fil-milja kollha fil-Ġetsemani. Hekk kif Ġesù għadda minn din is-sitwazzjoni huwa talab aktar b'intensità: “Imma hu hass dwejjaq tal-mewt fuqu u beda jitlob b'herqa akbar” (Lq 22,44). Dan kien wiehed mill-aktar mumentu tqal u ta' dwejjaq ta' Ġesù f'ħajtu. Għalhekk huwa kellu bżonn tal-Ispirtu s-Santu biex ikompli jwieżnu quddiem dak kollu li kien hemm lest għalih. Hekk Ġesù rċieva fin-natura umana l-milja ġdida tal-Ispirtu s-Santu.

Dan l-Ispirtu tah il-qawwa biex joffri lilu nnifso b'imhabba perfetta għall-umanità kollha.

Biex kull wiehed minna jkollu l-għajnuna tal-Ispirtu s-Santu li jbidel l-offerti taghna hemm bżonn li nimxu fuq il-passi ta' Kristu u nitolbu b'intensità. Fl-ahhar mill-ahhar kull talba dejjem għandha l-istess għan: Li niehdu mill-qawwa tal-Ispirtu s-Santu u ninfethu dejjem aktar għal azzjoni li tbiddel lilna u l-offerti li nagħmlu 'l Alla.





Marcello Ghirlando

Iż-żmien qaddis tal-Milied jerga' jgibilna quddiem ghajnejna x-xena tat-twelid ta' Ġesù f'Betlehem. Huwa xenarju li fih San Luqa jipprezentalna d-dehra li tgħaxxqek tal-kant tal-anġli fil-lejl tat-twelid tal-Messija, Bin David (Lq 2:13-14). Quddiem xena bħal din tajjeb li nsaqsu lilna nfusna: kemm jissemmew l-anġli fil-Vanġeli? X'inhu l-irwol tagħhom fil-hajja ta' Ġesù?

Naghmlu dawn il-mistoqsijiet aktar u aktar minhabba l-interess kbir li l-anġli' jqanqlu anke fid-dinja tal-lum. David Albert Jones, fl-introduzzjoni għal ktieb tiegħu *Angels, A History* hekk jikteb testwalment: “*Angels are acknowledged in each of the three great “Abrahamic” religions – Judaism, Christianity, and Islam – and among Christians their appeal is broad enough to extend from Russian Orthodoxy to American Evangelical Protestantism. Those post-Christian forms of spirituality, which are sometimes termed ‘New Age’, also lay claim to the guidance and healing of angels. While Church attendance, at least in Western Europe, has declined, angels are as popular as ever. In an age that prides itself on scientific*

rationality, belief in angels seems not quite respectable. Yet these ethereal beings are now subject of innumerable references, depictions, and allusions in the electronic ether. At the time of writing, an Internet search for ‘angel’ registered 280,000,000 hits, which was, for example, five times as many as ‘Christianity’ and six times as many as ‘astronomy.’”²

Li kieku kellna nistaqsu min huma l-anġli fl-Iskrittura Mqaddsa, kieku jiena nwieġeb bil-kelma, mistoqsija li jagħmel l-awtur, li nsibu fl-Ittra lil-Lhud 1:14: “*Mhumiex huma wkoll spirti qaddejja, mibghutin biex jaqdu lil dawk li għandhom jiksbus-salvazzjoni?*” L-awtur jiddeskrivi b'mod preċiż min huma u x'inhu r-rwol tal-anġli: spirti qaddejja -

mibghutin - biex jaqdu – lil dawk li għandhom jiksbus-salvazzjoni.

Niftakru li din il-mistoqsija retorika li jagħmel l-awtur tal-Ittra³ hija misjuba fl-ewwel parti tal-kitba tiegħu; fiha l-awtur jikkellew mir-rivelazzjoni ta' Alla permezz ta' Ibnu. L-Iben huwa l-aħħar Kelma tal-Missier (1:1-2:18). F'din l-Ittra l-awtur jenfasizza s-superjorità ta' Ġesù: jiġi mqabbel għall-kobor tal-anġli u l-qadi tagħhom biex is-superjorità tiegħu tidher fl-aqwa tagħha; dan kollu jikkonfermah bl-Iskritturi mqaddsa.

F'dan il-kuntest johroġ għad-deher min huma u xi rwol għandhom l-anġli: huma “*spirti qaddejja,*” li jiġu “*mibghutin,*” għall-missjoni ta' qadi, “*biex jaqdu,*” lil dawk li jemmnu



f'Ġesù, lil dawk li minhabba twemminhom spiss iridu jaqdfu u jithabtu biex jibqgħu fidili. “*Għall-Kristjaneżmu tal-bidu l-azzjoni tal-angli hija essenzjalment azzjoni, hidma favur Kristu, qadi għall-grajja u l-istorja tiegħu.*”⁴

Fil-Hajja ta' Ġesù

Iridu ngħidu, qabel ma nagħtu titwila qasira ħafna lejn l-angli fil-hajja ta' Ġesù, li “*l-idea tal-angli misjuba fl-Antik Testament u meqjusa bhala rappreżentanti tas-smewwiet u messaggiera ta' Alla hija mehuda b'mod naturali mill-awturi tal-Ġdid Testament. L-angli, per eżempju, huma rrapreżentanti tad-dinja l-oħra (Lhud 12:22; 1 Tim 5:21). Li tkun bħalhom ifisser li tirrifletti din id-dinja (Atti 6:15). Li tiġi mxebbah magħhom ifisser li tkun mxebbah ma' dak li huwa divin (Gal 4:14). Li tkun spettaklu għalihom huwa li tkun spettaklu għad-dinja tas-sema (1 Kor 4:9).*”⁵

Jekk l-angli huma “*spirti qaddeġja, mibgħutin biex jaqdu lil dawk li għandhom jiksbu s-salvazzjoni*”, aktar u aktar l-Evangelisti juru li huma qaddeġja tal-Iben ta' Alla magħmul bniedem. Dejjem jiġu msemija fil-Vanġeli f'relazzjoni mal-persuna u l-missjoni ta' Ġesù Kristu; jakkumpanjaw il-manifestazzjoni tiegħu bhala Messija u Iben ta' Alla mwieled f'Betlehem, jixhdu għall-qawmien tiegħu mill-imwiet u jakkumpanjawh fil-glorja u l-ġudizzju tal-aħħar żminijiet.

Fil-Vanġeli tat-Tfulija huwa angli li jħabbar it-twelid verginali lil Ġuzeppi u jmxexxih fl-irwol tiegħu ta' dak li kellu jagħti l-isem Ġesù lit-tarbija, imnissla bil-qawwa tal-Ispirtu s-Santu (Mt 1:20.24; 2:13-19). L-angli Gabriel, dak “*li qiegħed quddiem Alla,*” iħabbar it-twelid ta' Ġwanni l-Battista (Lk 1:11.19); jiġi mibgħut lil Marija ta' Nazaret (Lk 1:26), iħabbar il-ferħ tat-twelid tal-Messija f'Betlehem u miegħu jingħaqdu għadd kbir ta' qtajja' tas-sema jfahhru lil Alla (Lk 2:9-14).

Waqt il-ministeru tiegħu Ġesù jiġi moqdi mill-angli (Mt4:11; Mk1:13): “*ġew xi angli u kienu jaqduh.*”. Huwa angli li jagħmillu l-qalb fis-siegha drammatika tal-Ġetsemani (Lk 22:43). Għaliex huwa l-uniku medjatur bejn Alla u l-bniedem, Ġesù seta' jistqarr: “*Tassew tassew ngħidilkom, għad taraw is-sema miftuħ u l-angli ta' Alla telgħin u nizlin fuq Bin il-bniedem.*” (Ġw 1:51). Ġesù jitkellem mill-angli; jagħraf l-eżistenza tagħhom bhala waħda għalkollox differenti minn dik tal-bnedmin: lis-Sadducej, li ġew għandu biex igarrbuh fuq il-hajja wara l-mewt, jistqarr: “*Għax il-bnedmin, meta jqumu mill-imwiet, la jiżżewġu u lanqas iżewġu, imma jkunu bħall-angli fis-smewwiet.*” (Mk 12:25). L-angli jharsu liż-żgħar (Mt 18:10) u jingħaqdu fil-ferħ tal-Missier għal kull midneb li jindem (Lk 15:10).

Huma l-angli l-ewwel li jixhdu għall-holqien ġdid tal-qawmien ta' Ġesù mill-imwiet u



jikkonfermaw l-ghajn tal-ahbar it-tajba ta' hajja li kissret il-ktajjen tal-mewt. Mark jitkellem miż-“*zagħżuġh bilqieghda n-naħa tal-lemin, liebes libsa bajda*” (Mk 16:5) li jħabbar il-qawmien ta' Ġesù ta' Nazaret; dan huwa “*l-anġlu tal-Mulej mis-sema... id-dehra tiegħu kienet bħal berqa; ilbiesu abjad bħas-silġ*” (Mt 28:2-3). Għal

San Luqa l-anġli jigu deskritti bħala “*żewġ irġiel lebsin ilbies jiddi*” (Lq 24:4); bħaż-“*żewġ irġiel libsin l-abjad*” li deheru fi tluġh il-Mulej fis-sema (Atti 1:10). Għal San Ġwann, Marija ta' Magdala tilmaħ “*żewġ anġli lebsin l-abjad, bilqieghda, wiehed in-naħa tar-ras u l-iehor in-naħa tar-riġlejn fejn kienu qieghdu l-ġisem ta' Ġesù*” (Ġw 20:12).

It-tieni miġja tal-Mulej fil-glorja ser issehh anke bil-presenza tal-angli: “*Għax Bin il-bniedem għandu jiġi fil-glorja ta’ Missieru flimkien mal-angli tiegħu...*” (Mt 16:27; 25:31; Mk 8:38; Lk 9:26). L-angli għandhom ukoll jiehdu sehem fil-ġudizzju tal-aħħar: “Il-ħsad ifisser tmiem id-dinja, u l-ħassada l-angli... Bin il-bniedem jibgħat l-angli tiegħu, u huma jiġbru barra mis-saltna tiegħu kulma jgib it-tfixkil u kull min jagħmel il-ħazen” (Mt 13:39.41.49; 1 Tess 4:16; 2 Tess 1: 7; Apok 15-16).

Is-sehem attiv tal-angli jidher l-aktar f’relazzjoni mal-ġrajjet tal-aħħar. L-Apokalissi ta’ San Ġwann għalhekk jagħtina dehra tal-aħħar taż-żminijiet, żminijiet li fihom l-angli se jkollhom rwol varjat u determinanti.⁶

L-angli huma qaddejja tal-Iben ta’ Alla: Hu biss l-uniku Medjatur bejn Alla u l-bniedem. Kull tentattiv biex tingħata importanza żejda lill-angli, fid-dawl taċ-ċentralità ta’ Kristu l-Mulej, huwa miċħud. Jekk, kif aċċennajna diġà, l-awtur tal-Ittra lil-Lhud tambar fuq it-traxxendenza ta’ Ġesù, Pawlu fl-Ittra lil Kolossin (2:8) jehodha kontra kull tip ta’ qima li setgħet tingħata lill-angli, u jistqarr li dawn, flimkien mal-holqien kollu, ġew maħluqa fih: “*Hu x-xbieha ta’ Alla li ma jidhirx, il-kbir fost il-hlejjaq*

kollha; għax fih kien maħluq kollox, fis-sema u fl-art, dak kollu li jidher u dak kollu li ma jidhirx, Troni u Ħakmiet, Principati u Setgħat. Kollox bih u għalih kien maħluq, hu li hu qabel kollox, u kollox fih qiegħed iżomm” (Kol 1:15-17).

Fid-dawl ta’ dan li ġbarna, nistgħu nifhmu aħjar dak li jgħid il-Katekiżmu tal-Knisja Kattolika fuq l-angli fil-ħajja ta’ Ġesù.⁷

“*Kristu hu ċ-ċentru tad-dinja tal-angli. “Meta jiġi Bin il-bniedem fil-glorja tiegħu u bl-angli kollha miegħu” (Mt 25,31). Huma tiegħu għax maħluqin bih u għalih: “Għax fih kien maħluq kollox fis-sema u fl-art dak kollu li jidher u dak kollu li ma jidhirx: Troni u ħakmiet, Principati u Setgħat: kollox bih u għalih kien maħluq” (Kol 1,16). Huma wisq aktar tiegħu għax għamilhom habbara tal-pjan tiegħu ta’ salvazzjoni: “Mhumieħ huma wkoll spirti qaddejja mibgħuta biex jaqdu lil dawk li għandhom jiksbus-salvazzjoni?” (Lhud 1,14).”*

“*Huma hemm, sa mill-holqien (ara Ġob 38,7 fejn l-angli jissejhu “wlied Alla”) u tul il-ġrajja tas-salvazzjoni, li habbruha mill-bogħod u mill-qrib u qdew il-pjan ta’ Alla ħa ssehh: għalqu l-bieb tal-ġenna tal-art (ara Ġen 3.24) ħarsu ’l Lot (ara Ġen 19), salvaw ’il Ħagar u ’l binha (ara Ġen 21,17), zammew id Abraham (ara Ġen 22,11), il-liġi ngħatat bil-qadi tagħhom*

(Atti 7,53), mexxew il-poplu ta’ Alla (ara Eż 20,20-23), habbru twelid (ara Mħal 13) u sejhat (ara Mħal 6,11-24; Is 6,6), għenu ’l-profeti (ara 1 Sl 19,5), biex insemmu xi eżempji. U fl-aħħar kien l-angli Gabrijel li habbar it-twelid tal-Prekursur u dak ta’ Ġesù stess (ara Lq 1,11.26).”

“*Mill-Inkarnazzjoni sat-Tluġ fis-sema l-ħajja tal-Verb magħmul bniedem hi mdawra bl-adorazzjoni u l-qadi tal-angli. Alla “huwa u jdaħħal ’l Ibnu l-Kbir fid-dinja, jgħid: “Ħa jqimuh l-angli kollha ta’ Alla” (Lh 1,6). L-għana ta’ tifhir li lissnu l-angli fit-twelid ta’ Kristu ma waqaf qatt mit-tifhir tal-Knisja: “Glorja ’l Alla...” (Lq 2,14). Ħarsu t-tfulija ta’ Ġesù (ara Mt 1,20; 2,13.19), qdew lil Ġesù fid-deżert (ara Mk 1,12; Mt 4,11), farrgħuh fl-agonija (ara Lq 22,43), setgħu jehilsuh minn idejn l-għedewwa tiegħu (ara Mt 26,53) kif qabel ħelsu lil Israel (ara 2 Mak 10,29-30; 11,8). Huma wkoll l-angli li “jevangelizzaw” (Lq 2,10) huma u jhabbru l-Bxara t-tajba tal-Inkarnazzjoni (ara Lq 2,8-14) u tal-Qawmien mill-Imwiet (ara Mk 16,5-7) ta’ Kristu. U hemm ikunu meta Kristu jerga’ jiġi, wara li jkun habbru t-tieni miġja tiegħu (ara Atti 1,10-11), biex ikunu qaddejja tal-ġudizzju tiegħu (ara Mt 13,41; 24,31; Lq 12,8-9).”*

Minn hawn il-kelma ta’ kuragg li l-istess Katekiżmu



jagħmel: “Minn dan jiġi li l-ħajja kollha tal-Knisja tikseb ġid mill-ġhajjnuna misterjuża u setgħana tal-aŋġli (ara Atti 5,18-20; 8, 26-29; 10,3-8; 12,6-11; 27,23-25).”

Referenzi

1 Diversi huma l-artikli fuq l-Aŋġli li nsibu f'diversi Dizzjunarji, per eżempju: Barbaglio, “Angeli”, 148-156; Adalberto Sisti, “Angeli/Demoni,” in *Dizionario di Teologia Biblica*, ed. Pietro Rossano, Gianfranco Ravasi, e Antonio Girlanda (Milano: EP, 1986), 68-75; Crispin Louis-Fletcher, “Angels, in *Dictionary of Jesus and the Gospels*, ed. J. B. Green, J. K. Brown & N. Perrin. 2nd ed. (Downers Grove: IL; Nottingham: England: Intersity Press Academic; Intersity Press, 2013), 11-17. Samuel A. Meier, “Angel I,” in *Dictionary of Deities and Demons in the Bible*, ed. K. van der Toorn, B. Becking & P. W. van der Horst, 2nd ed. (Leiden; Boston; Köln; Grand Rapids, MI; Cambridge: Brill; Eerdmans, 1999), 45-50; Jan Willem Van Henten, “Angel

II,” in *Dictionary of Deities and Demons in the Bible*, 50-53; Samuel A. Meier, “Angel of Yahweh,” in *Dictionary of Deities and Demons in the Bible*, 53-59.

2 David Albert Jones, *Angels, A History* (Oxford: Oxford University Press, 2010), xi-xii.

3 William L. Lane, *Hebrews 1-8*, vol. 47A of *Word Biblical Commentary* (Dallas: Word, Incorporated, 1998), 19-33.

4 Walter Grundmann, Gerhard Von Rad, Gerhard Kittel, “ἄγγελος, ἀρχάγγελος, ἰσάγγελος”, vol.1 of the *Theological dictionary of the New Testament*, ed. Gerhard Kittel, Geoffrey W. Bromiley & Gerhard Friedrich (Grand Rapids, MI: Eerdmans, 1964), 85.

5 Kittel, “ἄγγελος, ἀρχάγγελος, ἰσάγγελος,” 83.

6 Ara. Kittel, “ἄγγελος, ἀρχάγγελος, ἰσάγγελος,” 85.

7 *Katekizmu tal-Knisja Kattolika*, Traduzzjoni Maltija. 1 ed (1997), nn. 331-33.



Rev Dr Martin Micallef OFM Cap

Numru ta' studjużi tal-Iskrittura jzommu li dik li hija maghrufa bhala l-Ewwel Ittra ta' San Ġwann m'għandhiex tiġi kkklassifikata bhala Ittra fis-sens formali tagħha u dan għal bosta raġunijiet. Hekk f'din l-Ittra ma nsibux min kienet l-udjenza li għaliha giet indirizzata, u dan

f'kuntrast per eżempju, mat-Tieni Ittra ta' San Ġwann.¹ Hekk ukoll, kuntrarju għal hafna Ittri oħra tal-epoka, it-tislima tal-bidu u l-aħħar tisljiet fl-Ewwel Ittra ta' San Ġwann huma wkoll nieqsa.²


F'kuntrast mal-awtur tat-Tieni Ittra ta' San Pietru, l-awtur tal-Ewwel Ittra ta' San Ġwann mhuwiex preokkupat li jippreżenta

lilu nnifsu bħala wiehed mill-appostli magħrufin. Minflok huwa jibqa' anonimu.³ Minkejja dan, iżda, l-awtur tal-Ewwel Ittra ta' San Ġwann jistenna li jiġi meqjus bħala xi hadd li hu kkwalifikat fil-proklamazzjoni tax-xandir tal-kelma nistranija.⁴

Fil-każ tas-sugġett tal-Ittra, imbagħad, l-awtur ta' din

l-Ittra juri li hu familjari sewwa mal-kundizzjonijiet reliġjużi u etiċi tal-qarrejja tiegħu, tal-inqas b'mod generali.⁵ Fil-fatt, l-Ewwel Ittra ta' San Ġwann tidher li kienet qed tindirizza sitwazzjoni partikulari bil-għan li thabbar il-ferh tax-xandir tal-messaġġ nistrani,⁶ biex tqawwi l-fidi vera,⁷ u biex tagħti ċ-ċertezza tal-hajja ta' dejjem.⁸ Dawk li emmnu, jidher li kienu qed jehduha kontra xi tagħlim żbaljat, aktarx kontra Kristoloġija falza, kif jindikaw numru ta' testi f'din l-istess Ittra.⁹

L-għan ta' dan l-artiklu huwa li neżaminaw



sitt versi minn din l-Ittra, eżattament 1 Ġw 4,7-12 filwaqt li naraw l-implikazzjonijiet teoloġiċi tagħhom fil-ħajja ta' dak li jistqarru li jemmnu f'Ġesù. Sabiex nagħmlu dan, se nużaw numru ta' studji oħra li saru fuq l-Ewwel Ittra ta' San Ġwann u fuqhom se nibnu l-argumenti tagħna. B'hekk inkunu qed nuru l-iżvilupp tal-ħsieb u kif dan it-test bibliku ġie interpretat mal-medda taż-żmien minn studjużi differenti tal-Iskrittura.¹⁰

Se naqsmu din il-kitba tagħna f'żewġ partijiet. F'din il-ħarga se nipprezentaw

l-ewwel parti ta' din il-kitba li se tikkonċentra fuq l-ewwel żewġ versi, jiġifieri, fuq 1 Ġw 4,7-8. Fit-tieni parti mbagħad, inkomplu bil-kumplament tal-versi l-oħra, jiġifieri 1 Ġw 4,9-12.

Sezzjoni Ġdida fl-Ittra

B'din l-introduzzjoni qasira għall-Ewwel Ittra ta' San Ġwann, ejjew issa nħarsu aktar mill-qrib lejn 1 Ġw 4,7-12.

“Gheżiež, ejjew inħobbu 'l xulxin, għax l-imħabba ġejja minn Alla, u kull min iħobb hu mwieled minn Alla u jagħraf lil Alla. Dak li ma jħobbx ma għarafx lil Alla, għax Alla hu mħabba. B'dan dehret l-imħabba ta' Alla fina, għax Alla baġat lil Ibnu l-wahdieni fid-dinja biex ngħixu bih. U hawn qiegħda l-imħabba; mhux għax aħna habbejna 'l Alla, imma għax ħabbna Hu u baġat lil Ibnu biex ikun ta' tpattija għal dñubietna. Gheżiež, jekk Alla ħabbna daqshekk, aħna wkoll għandna nħobbu lil xulxin. Lil Alla għadu hadd ra rah, imma jekk inħobbu 'l xulxin hu jgħammar fina, u mħabbtu ssib il-milja

tagħha fina” (1 Ġw 4, 7-12).¹¹

Wara li f'1 Ġw 4,1-6 l-awtur jipprovdri kriterji għall-qarrejja tiegħu li bihom huma setgħu jistħarrġu l-ispiriti, bla mistenni l-awtur jibda sezzjoni ġdida f'4,7-12 li fiha huwa jirritorna għattema tal-imħabba li diġà kien beda jitratta f'3,11-24. L-awtur issa jħabbar ir-raba' kundizzjoni sabiex dawk li emmnu jkun jistgħu jgħixu bħala wlied Alla: l-ulied ta' Alla għandhom iħobbu lil xulxin. Bħall-istqarrija tal-fidi, l-awtur iqis l-imħabba bħala l-marka ta' dawk li twieldu minn Alla.

Għalkemm b'4,7-12 l-awtur jibda sezzjoni ġdida, b'danakollu dawn il-versi huma marbutin mal-versi 1 sa 6 permezz ta' xi kliem li jirrepeti ruħu. Hekk per eżempju, it-tema tal-għarfien ta' Alla li nsibuha f'4,6 nerġgħu niltaqgħu magħha fil-vv.7-8. Hekk ukoll il-frazi li turi li wiehed ikun “ġej minn Alla” [bil-Grieg: *ek tou thoeu*] insibuha kemm fil-v.6 kif ukoll fil-v.7.

Minbarra hekk, irridu ninnutaw ukoll kif l-istruttura ta' 4,7-12 u l-progress tal-ħsieb mħumiex daqshekk faċli sabiex tqegħedhom b'mod sistematiku, ukoll jekk inhu faċli tidentifika l-biċċiet iż-żgħar li jiffurmaw din is-silta.



- Fil-v.7a insibu eżortazzjoni sabiex il-qarrejja bhala nsara jhobbu lil xulxin.
- Fil-vv.7b-8 insibu l-asserzjoni li dawk li jghixu fl-imħabba jafu lil Alla, filwaqt li dawk li ma jghixux fl-imħabba, ma jafux lil Alla.
- Fil-vv.9-11 naqraw dwar it-turija tal-imħabba ta' Alla meta dan baghat lil Ibnu bhala sagrificcju tat-tpattija, segwita mill-obbligazzjoni li tiġi minn din l-azzjoni, dik li nhobbu lil xulxin.
- Fil-vv.12-13 l-imħabba lejn l-ohrajn tiġi pprezentata bħal xhieda li aħna ngħixu f'Alla li ma jidhirx u li Alla jghix fina.

Stedina biex nagħrfu lil Alla

“Għeziež, ejjew inħobbu ’l xulxin, għax l-imħabba ġejja minn Alla, u kull min ihobb hu mwieled minn Alla u jagħraf lil Alla” (v.7).

Fit-test Grieg li bih oriġinarjament inkitbet din l-Ittra, l-ewwel tliet kelmiet ta’ dan il-vers - “għeziež, ejjew inħobbu ’l xulxin” [bil-Grieg: *agapetoi, agapomen allelous*] il-koll jibdedw bl-ewwel ittra

tal-alfabet Grieg: *alpha*.¹² Din l-għażla tista’ tkun risonanza magħżula apposta sabiex thalli eku sabiħ ta’ dawn it-tliet kelmiet ipprezentati immedjatament wara xulxin u li jibdedw fuq l-istess intonatura. Dan juri l-hila letterarja u artistika tal-awtur ta’ din l-Ittra.

Din hija l-hames darba li l-awtur ta’ din l-Ittra jagħżel li jindirizza lill-qarrejja tiegħu bil-kelma: “għeziež” [bil-Grieg: *agapetoi*].¹³ B’dan il-mod, l-awtur juri l-affezzjoni jew ir-rabta spiritwali u pastorali tiegħu mal-kongregazzjoni li għaliha kien qed jikteb, filwaqt li jintroduci s-sugġett tal-imħabba li għalih kien se jitlob l-attenzjoni tagħhom.¹⁴

Wara dan il-mod kif huwa jsejjaħ lill-qarrejja, l-awtur imbagħad jgħaddi biex jagħmel eżortazzjoni: “għeziež, ejjew inħobbu ’l xulxin.” Din l-eżortazzjoni jew kmand teħodna lura għal dak li naqraw fi 3,23 “Dan hu l-kmandament tiegħu: li nemmnu fl-isem ta’ Ibnu Ġesù Kristu, u nhobbu ’l xulxin, kif wissiena hu.”¹⁵ Mhux biss, imma dan il-kmand ifakkarna wkoll fi kliem Ġesù stess meta waqt l-aħħar čena jagħti kmandament ‘gdid’ lid-dixxipli tiegħu: “Nagħtikom

kmandament ġdid, li thobbu lil xulxin” (Ġw 13,34).¹⁶

Tajjeb ninnutaw li f’din l-ewwel sfida fil-v.7 - “għeziež, ejjew inħobbu ’l xulxin” - il-forma grammatikali tal-verb “inħobbu” hija fil-preżent. Dan juri li l-kmand biex inħobbu lil xulxin mhuwiex xi haġa li xi hadd jagħmel darba biss. Minflok il-forma grammatikali turi li din hija azzjoni kontinwa. Minbarra hekk, irridu ninnutaw ukoll li din l-isfida jew kmand mhijiex intenzjonata sabiex tiftah xi diskussjoni fuq xi tema speċjali tal-imħabba lejn xulxin. Il-qalba ta’ dak li l-awtur se jitkellem fuq

hawnhekk tohroġ mill-użu tal-kelma bil-Grieg: *hoti* li tfisser “għax” - “*għaliex* l-imħabba ġejja minn Alla.” Ir-raġuni l-għala, mela, dawk li jemmnu għandhom inħobbu lil xulxin hija għaliex Alla huwa l-għejun tal-imħabba. F’kelma oħra, l-imħabba fiha nnfisha hija “ġejja minn Alla” [bil-Grieg: *ek tou theou*].

Aktar kmieni f’din l-istess Ittra, l-awtur jgħaqqad il-kmandament tal-imħabba mad-“dawł tassew”¹⁷ u mal-“hajja ta’ dejjem.”¹⁸ Issa, iżda, l-awtur jgħaqqad dak li hu mitlub mill-imħabba nistranija man-natura ta’ Alla nnifsu. Dawk li jemmnu

huma mitlubin inħobbu bħala twegiba għall-istess imħabba ta’ Alla. Mela, meta fil-v.7 l-awtur jirrepeti dak li diġà kiteb fi 3,11.23 huwa kien qieghed jenfasizza l-ubbidjenza lejn il-kmandament tal-imħabba.

Tajjeb ninnutaw ukoll li l-v.7 mhuwiex sempliciment repetizzjoni ta’ dak li diġà nkiteb fl-Ittra. Minflok hemm progress ta’ hsieb. Meta l-awtur jitkellem fuq il-bżonn tal-imħabba lejn xulxin kemm fil-v.7 kif ukoll fiż-żewġ okkażjonijiet suċċessivi f’dan l-istess test, jiġifieri, fil-vv.11 u 12, huwa kien qed jintroduci idea ġdida billi ddeskriva





l-baži ta' dan il-kmand. F'kelma oħra, il-kmand għal dawk li jemmnu sabiex iħobbu lil xulxin mhuwiex biss il-kmand ta' Ġesù, qadim jew ġdid,¹⁹ jew mod kif tgħix fid-dawl.²⁰ Il-baži għall-kmand tal-imħabba lejn xulxin huwa Alla nnifsu muri lilna bħala l-istess imħabba. Jekk l-imħabba ssib l-għejun tagħha f'Alla nnifsu, dan ifisser li l-imħabba tappartjeni lid-dimensjoni divina.²¹

Wara dan il-kmand, l-awtur ikompli jikteb: "u kull min iħobb hu mwieled minn Alla u jagħraf lil Alla" (v.7b). Ninnutaw l-użu tal-kelma "kull min" [bil-Grieg: *pas*]. Din il-kelma tiffirma waħda mill-karatteristiċi tal-istil ta' din

l-Ewwel Ittra ta' San Ġwann.²² Hawnhekk l-awtur jipprovdi d-derivazzjoni spiritwali ta' kull min iħobb, bħalma fil-parti ta' qabel fl-istess sentenza, huwa jistqarr li l-imħabba ssib l-origini tagħha f'Alla.

Minn 3,18 - "Uliedi, ma nħobbux bil-kliem u t-tpaċpiċ, imma bl-għemil u bis-sewwa" - nafu li l-awtur hu ppreokupat mill-imħabba fl-azzjoni, aktar milli mill-imħabba bħala xi kuncett astratt. Din l-imħabba hija l-prova jew il-kriterju sabiex dawk li jemmnu jitnisslu/jitwiieldu minn Alla u jagħrfu lil Alla.

F'punti differenti fl-Ittra diġà saret referenza għal dawk li

jemmnu bhala dawk li
 “huma mmisslin minnu”²³
 u li “gharfu lil Alla.”²⁴ Izda
 4,7b huwa l-uniku darba
 fl-Ewwel Ittra ta’ San Ġwann
 fejn dawn iż-żewġ ideat
 jinghaqdu flimkien. L-użu
 tal-preżent tal-verb “*jagħraf*
 [bil-Grieg: *gegagnetai*] lil
 Alla” hawnhekk jissuġġerixxi
 relazzjoni ma’ Alla li mhijjex
 biss intima iżda wkoll
 kontinwa.

Forsi l-aħjar mod kif
 nispjegaw l-espressjoni
 “hu mwieled minn Alla”
 fil-v.7b huwa billi nagħmlu
 referenza għar-Raba’
 Evangelju fejn fil-Prologu
 l-awtur jenfasizza l-fatt li
 aħna nsiru wlied Alla mhux
 bit-twelid naturali iżda
 meta nitwieldu minn Alla:
 “lil dawk li laqgħuh tahom
 is-setgħa li jsiru wlied Alla,
 dawk li jemmnu f’ismu, li
 twieldu mhux mid-demem,
 anqas mill-ġibda tal-ġisem,
 u anqas mir-rieda tal-
 bniedem, iżda minn Alla”
 (Ġw 1,12-13). Hekk ukoll
 fid-djalogu tiegħu ma’
 Nikodemu, Ġesù jgħidlu
 li jehtiegħu jitwieldu “mill-
 ġdid” jew “mill-ġholi” (Ġw
 3,3) [bil-Grieg: *anohen*].
 Fl-ispjega li Ġesù jagħti
 ta’ din il-kelma naraw illi
 li titwieldu mill-“ġdid/
 ġholi” jfisser li titwieldu
 “mill-ispirtu” (v.5). Li
 titwieldu minn Alla, mela,
 huwa differenti mit-twelid
 naturali uman. Huma dawk
 li jhobbu, li jistgħu jgħidu li
 huma tassew imwielda minn
 Alla.

Alla huwa mħabba

“*Dak li ma jhobbx ma
 għarafx lil Alla, għax
 Alla hu mħabba*” (v.8).

L-awtur issa jeħodna
 pass ieħor ’il quddiem
 fil-profondità tan-natura
 divina permezz tal-antitesi li
 ssegwi fil-v.8. Wara li huwa
 tkellem fuq “kull min iħobb”
 [bil-Grieg: *pas ho agapon*],
 fil-v.8 huwa joħloq kuntrast
 ma’ “dak li ma jhobbx”
 [bil-Grieg: *ho me agapon*].
 Din l-Ewwel Ittra ta’ San
 Ġwann, fil-fatt, fiha numru
 ta’ kuntrasti bejn kategoriji
 differenti ta’ persuni. Hekk,
 per eżempju, f’2,3-5 insibu
 l-kuntrast bejn dawk li huma
 ubbidjenti u dawk li huma
 diżubbidjenti; f’3,10 hemm
 kuntrast bejn ulied Alla u
 wlied ix-xitan; filwaqt li
 f’3,11-15 insibu l-kuntrast
 bejn dawk li jhobbu u dawk
 li ma jhobbux.

Jekk is-sejħa għall-imħabba
 ġejja mill-fatt li l-imħabba
 ssib l-għejjun tagħha f’Alla
 (4,7), bil-maqlub nistgħu
 ngħidu għal min ma jhobbx:
 din il-persuna għadha ma
 għarfitx lil Alla (v.8). In-
 nuqqas ta’ mħabba huwa
 xhieda li l-persuna ma tafx
 lil Alla, għaliex Alla huwa
 mħabba. F’kelma oħra,
 għall-awtur tal-Ewwel Ittra
 ta’ San Ġwann, ma hemmx
 għarfien ta’ Alla li mhuwiex
 muri fl-imħabba lejn xulxin.

Huwa hawn fejn din l-Ittra
 tippreżentalna waħda mill-
 akbar affermazzjonijiet fuq
 Alla meta minn sentenza

b’implikazzjonijiet etici dwar
 il-persuna li ma thobbx,
 l-awtur jgħaddi biex jagħmel
 stqarrija teoloġika fuq
 in-natura ta’ Alla: “Alla hu
 mħabba” [bil-Grieg: *ho theos
 agape estin*].²⁵ Alla mhuwiex
 biss l-għejjun tal-imħabba
 (v.7a), iżda l-imħabba fiha
 nfisha. Għalhekk l-asserzjoni
 “Alla huwa mħabba” ma
 tfissirx sempliċiment li
 l-imħabba hija waħda mill-
 attivitajiet divini. Minflok,
 l-attivitajiet kollha ta’ Alla
 huma mħabba.²⁶

Sabiex napprezzaw aktar
 il-profondità ta’ din
 l-affermazzjoni teoloġika
 fil-v.8 tajjeb li nqisu żewġ
 punti. L-ewwel, l-isfond
 tat-Testment il-Qadim li
 jippreżenta lill-Mulej Alla
 bhala Alla ħaj, personali u
 attiv, aktar milli bhala Alla
 li hu astratt fil-karattru,
 bħalma naqraw fil-
 letteratura Griega. It-tieni,
 meta l-awtur qed jgħid
 “Alla hu mħabba” hu ma
 kienx qed jifhem jeskludi
 l-attributi l-oħra tad-divinità
 li naqraw dwarhom fil-
 paġni tal-Iskrittura, b’mod
 partikulari il-ġustizzja u
 l-verità tiegħu.²⁷ Il-ġustizzja
 ta’ Alla u l-korla tiegħu
 huma żewġ attributi attivi
 fil-paġni tal-Iskrittura
 daqschemm hija l-imħabba
 tiegħu.²⁸

Dawn il-karatteristiċi, iżda,
 ma għandhomx jitqiegħdu
 f’oppożizzjoni kontra xulxin
 bħallikieku Alla tat-Testment
 il-Qadim hu differenti minn
 dak tat-Testment il-Ġdid.

Minflok, dawn l-attributi għandhom jintrabtu flimkien man-natura ta' Alla bhala mħabba. Aktar minn hekk, meta l-awtur qed jgħid li “Alla hu mħabba,” hu ma kienx qed jagħmel xi stqarrija ontoloġika, riżultat ta' riflessjoni filosofika biex biha jiddeskrivi dak li Alla hu fl-essenza tiegħu. Minflok, l-awtur, bħalma jurina fiż-żewġ versi ta' wara (vv.9-10), kien qed jitkellem fuq in-natura ta' Alla kollha mħabba murija bhala azzjoni ta' salvazzjoni għall-bnedmin kollha.

Referenzi

1 Ara 2 Ġw 1,1.

2 Ara F. O. Francis, “The Form and Function of the Opening and Closing Paragraphs of James and 1 John,” *Zeitschrift für die neutestamentliche Wissenschaft* no. 61 (1970): 110-126.

3 Ara K. Aland, “The Problem of Anonymity and Pseudonymity in Christian Literature of the First Two Centuries,” *Journal of Theological Studies* no. 12 (1961): 39-49.

4 Ara per eżempju, 1 Ġw 1,1-4; 4,14.

5 Ara per eżempju, 1 Ġw 2,18-27; 4,1-6; 5,21.

6 Ara 1 Ġw 1,4.

7 Ara 1 Ġw 1,27.

8 Ara 1 Ġw 1,3; 5,13.

9 Ara per eżempju, 1 Ġw 2,22-23; 4,2-3.15; 5,1.5-6. Fuq min setgħu kienu dawkl li l-awtur kien qed jehodha kontribom u x'kien it-

tagħlim żbaljat tagħhom ara, Ruth B. Edwards, *The Johannine Epistles: New Testament Guides* (Sheffield: Sheffield Academic Press, 1996), 57-68.

10 Fost il-Kummentarji fuq l-Ewwel Ittra ta' San Ġwann, insibu: Alan England Brooke, *A Critical and Exegetical Commentary on the Johannine Epistles* (Edinburgh: T&T Clark, 1912); Charles Harold Dodd, *The Johannine Epistles* (London: Hodder & Stoughton, 1946); Rudolf Schnackenburg, *The Johannine Epistles*, trans. Reginald and Ilse Fuller (New York: Crossroad, 1992); Raymond E. Brown, *The Epistles of John*, Anchor Bible no. 30 (Garden City, N.Y.: Doubleday, 2002); Stephen S. Smalley, *1,2,3 John*, Word Biblical Commentary (Waco, Texas: Word Books Publishers, 1984); John Painter, *1,2, and 3 John*, Sacra Pagina no. 18 (Collegeville/MN, The Liturgical Press, 2002); Yves Simoens, *Le tre Lettere di Giovanni, Credere per amare: Una traduzione e un'interpretazione*, trans. Margherita Simionati (Bologna: Edizione Dehoniane, 2012).

11 It-testi bibliċi kollha f'dan l-artiklu huma meħudin mill-*Il-Bibbja, il-Kotba Mqaddsa, miġjuba bil-Malti mill-ilsna originali l-Lhudi u l-Grieg mill-Għaqda Biblika Maltija*, Ir-Raba' Edizzjoni, (Malta: Għaqda Biblika Maltija, 2011).

12 Fuq dan il-punt ara J.R.W. Stott, *The Epistles of John: An Introduction and Commentary. Tyndale New Testament Commentaries* (Leicester: Inter-Varsity Press, 1964), 160.

13 Ara 1 Ġw 2,7; 3,2.21; 4,1. Ara wkoll 4,11.

14 Hekk għamel l-awtur drabi oħra f'din l-istess Ittra. Ara, per eżempju, 1 Ġw 2,7; 3,2; 4,1. L-awtur tat-Tielet Ittra ta' San Ġwann juża din l-istess espressjoni erba' darbiet f'din l-Ittra qasira (vv. 1.2.5.11). Dan jindika li t-Tielet Ittra ta' San Ġwann setgħet għet miktuba mill-istess persuna li kitbet l-Ewwel Ittra ta' San Ġwann.

15 Ara wkoll 1 Ġw 3,11.

16 Ara wkoll Ġw 15,12.17.

17 Ara 1 Ġw 2,8.10.

18 Ara 1 Ġw 3,14-15.

19 Ara 1 Ġw 2,7-11; 3,23.

20 Ara 1 Ġw 2,10.

21 Fuq dan l-argument ara I.H. Marshall, *The Epistles of John, New International Commentary on the New Testament* (Grand Rapids, Wm. B.: Eerdmans Publishing, 1978), 211.

22 Ara 1 Ġw 3,9.15; 5,1.

23 Ara 1 Ġw 2,29; 3,9. Ara wkoll 5,1.4.18.

24 Ara 1 Ġw 2,3-4.13-14; 3,1.6; 4,6.8.

25 F'1 Ġw 1,5 l-awtur diġà kiteb li “Alla hu dawł.” Il-forma assoluta ta' din l-asserzjoni teoloġika tista' tiġi mqabbla ma' stqarrijiet simili fit-Testament il-Ġdid: “Alla hu spirtu” (Ġw 4,24); “Alla tagħna hu nar” (Lhud 12,29).

26 Dan il-hsieb huwa żviluppat minn Stephen S. Smalley, *1,2,3, John. Word Biblical Commentary* no. 51 (Waco, Texas: Word Book Publishers, 1984), 239.

27 Ara, per eżempju, Salm 89,14; Dewt 32,4; Rum 3,21-26.

28 Ara, Is 54,8; Rev 6,12-17.

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2015



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Jekk ircevejt ir-Rivista b'xejn ghaliex gejt l-Art Imqaddsa mal-Frangiskani, hallas l-abbonament biex tkompli tirċiviha.

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2015



Pellegrinaggi Frangiskani 2015

Art Imqaddsa

20 - 28 Mejju

15 - 23 Lulju

05 - 13 Awwissu

09 - 17 Settembru

Art Imqaddsa u Ġordanja

28 April - 8 Mejju

Art Imqaddsa u Sinaj

03 - 13 Novembru

Polonja

04 - 08 Lulju

22 - 26 Awwissu

Assisi

31 Awwissu - 6 Settembru

Ikteb jew ċempel:

Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

